


سیرا حسنوں

اے حمید



عبدالحمید

عنبزنگ ماریا - کہانی نمبر ۱۷۸

پیر اجاسووس

اے حمید



فیروز سنز

لاہور - راولپنڈی - کراچی



PAKISTAN VIRTUAL LIBRARY
www.pdfbooksfree.pk

۵

۲۷

۴۸

۷۰

۹۱

● بدر دعوں کا جنگل

● قبر کی خوشبو

● ناگن کی پھنکار

● جاسوس پیرا

● ناگ کی لاش

بدروحوں کا جنگل

سیاہ فام سپرن نرتکی جھوپڑی میں چلی گئی۔
 ناگ سرخ نیوے کی شکل میں اس کی گود میں تھا۔ نرتکی سپرن
 نے ناگ دیوتا یعنی سرخ نیوے کو ایک کھونٹی کے ساتھ باندھ دیا اور
 جھوپڑی سے نکل کر سامنے والے درخت کے نیچے آلتی پالتی مار کر بیٹھ
 گئے۔ کالو سپر جو حیدرآباد سندھ سے ناگ دیوتا کو سانپ کی شکل میں
 نرتکی سپرن کے پاس لایا تھا۔ اس کو نرتکی نے اپنے خطرناک کالے
 سانپ سے ڈسوا کر مار دیا تھا۔ اب وہ بڑی خوش تھی کہ ناگ دیوتا
 اس کے قبضے میں آ گیا تھا۔ وہ ناگ دیوتا کی مدد سے اب بدروحوں
 کے جنگل کی ملکہ بن کر قیامت تک زندہ رہ سکتی تھی۔ یہ اس کی
 بہت بڑی کامیابی تھی اور نرتکی سپرن اس کامیابی پر بڑی
 خوش تھی۔

یہاں ہم اپنے دوستوں کو عنبر، ماریا، تیو سانگ، کٹی اور جونی سانگ
 کے بارے میں یہی بتا دینا چاہتے ہیں کہ اس وقت یہ دوست کہاں
 کہاں پر ہیں۔ یہ تو ہمارے دوستوں کو معلوم ہی ہے کہ عنبر، تیو سانگ

اور جونی سانگ اس وقت سن ۱۹۸۹ء کے زمانے کے لاہور شہر کے ہٹن ہوٹل میں بھڑے ہوئے تھے کیونکہ انہیں ماریا ناگ اور کٹی کی تلاش ہے۔ ناگ ان کے ساتھ ہی تھا کہ ماریا کی تلاش میں کراچی اور پھر حیدرآباد کی طرف نکل گئی۔ وہاں بد قسمتی سے ایک مکار پیرے کا لونے اسے پہچان لیا کہ یہ ناگ دیوتا ہے۔ اُس نے اپنے خفیہ منتر کی مدد سے ناگ دیوتا کو سانپ کی شکل میں اپنے قابو میں کر لیا اور سندھ کے جنگل میں نرنگی پیرن کے پاس لے گیا تاکہ ناگ دیوتا اس کو دے کر اس سے دولت حاصل کر لے مگر عیار پیرن نرنگی نے ناگ دیوتا کو سُرخ نیولا بنا کر اپنے پاس قید کر لیا اور کا لو پیرے کو خطرناک کالے سانپ سے ڈسوا دیا۔ کا لو پیرے کے جسم کو آگ لگ گئی اور وہ جل بھن کر خاک ہو گیا۔

ماریا ہزاروں سال پہلے کے ہندوستان کے ایک پرانے قلعے میں ایک راجکار کی قید میں ہے۔ یہ قلعہ ہندوستان کے صوبے کیرل کے ساحل سمندر کے پاس ہے۔ ماریا کی یادداشت آہستہ آہستہ واپس آنے لگی مگر اس کی طاقت ختم ہو گئی ہے۔ وہ غائب بھی نہیں ہو سکتی۔ راجکار ایک جادوگر بھی ہے۔ اُس نے ماریا کو خبردار کیا ہے کہ اگر تم نے قلعے سے باہر قدم رکھا تو قلعے کا پیرے دار ازدہا تمہیں وہیں اپنی کنڈھی میں جکڑے گا اور پھر میں تمہیں دیوار میں زندہ چن دوں گا۔ ماریا کی پیٹھ پر راجکار

کے خون پیچے کا نشان ہے۔ اس خون نشان کی وجہ سے ماریا کی طاقت اس سے چھن گئی ہے۔ ماریا پر اسرار ویران قلعے کی دوسری منزل کے کمرے میں قید ہے۔ یہاں ایک شاندار پنگ لگا ہوا ہے۔ سامنے وہ خون بالکونی ہے جہاں سے اس عالم راجکار نے اپنی پہلی راجکاری کو دھکا دے کر نیچے گہری کھڈ میں گرا کر مار ڈالا تھا۔

دوسری طرف کئی آج سے تین ہزار سال پرانے اہرام مصر کے نیچے مردوں کی سلطنت میں حبشی فرعون کے قلعے میں ہے۔ حبشی فرعون نے کیٹی کی یادداشت غائب کر کے اسے اپنی ملکہ بنا رکھا ہے۔ کیٹی کو اپنے بارے میں کچھ یاد نہیں رہا۔ یہی وجہ ہے کہ وہ حبشی فرعون کی ملکہ بن کر بڑی خوش خوش رہ رہی ہیں۔ یہ مردہ فرعون اہرام کے اندر زمین کی گہرائیوں میں اپنی سلطنت قائم کر کے رہ رہا ہے۔ اس کا ایک مردہ کامن بھی ہے۔ یہاں کینزیں بھی ہیں جو کیٹی کی خدمت کرتی ہیں یہ سب مرچکی ہیں مگر اہرام کے اندر زندہ ہیں۔ ان میں سے اگر کوئی باہر نکل آتے تو وہیں ہڈیوں کا ڈھانچہ بن کر گر پڑے۔ یہی وجہ ہے کہ وہ کبھی اہرام سے باہر نہیں آتیں۔

ماریا کو جنوبی مہند کے پرانے قلعے میں راجکار کے پاس کیٹی کو تین ہزار برس پرانے اہرام مصر کے نیچے حبشی فرعون کے

پاس اور عنبر، تیو سانگ اور جونی سانگ کو لاہور کے بسٹن ہوٹل میں چھوڑ کر سم تھوڑی دیر کے لیے ناگ کے پاس ہی رہیں گے اور یہ دیکھیں گے کہ سیاہ فام کالی کھوٹی کیسری آنکھوں اور لمبے سیاہ بالوں والی پیرن نرتکی ناگ دیوتا کے ساتھ کیا سلوک کرتی ہے اور ناگ کے ساتھ کیا گذرتی ہے۔

نرتکی پیرن اپنی جھونپڑی کے سامنے درخت کے نیچے آلتی مالتی مارتے بیٹھی تھی اور بالکل پڑیل لگ رہی تھی۔ ناگ جھونپڑی کے اندر لال نیوے کی شکل میں بندھا خاموش بیٹھا تھا۔ ناگ کی یادداشت قائم تھی اُسے معلوم تھا کہ میں ناگ دیوتا ہوں مگر مصیبت یہ تھی کہ نہ تو اس کے جسم سے ناگ دیوتا کی خوشبو اُٹھ رہی تھی اور نہ وہ سانپوں کی زبان میں بات کر سکتا تھا مگر دوسرا نیولا جھونپڑی کے باہر بندھا ہوا تھا۔ جب سورج ڈوب گیا اور اس سنان علاقے میں آہستہ آہستہ اندھیرا چھا گیا تو کالی پیرن نرتکی درخت کے نیچے سے اٹھی اور ریت کے ٹیلوں کی طرف چلنے لگی یہ تو آپ پہلے ہی پڑھ چکے ہیں کہ اس پیرن کی خوراک صرف سانپ تھے۔ وہ روزانہ شام کے وقت ایک سانپ کھاتی تھی۔ اس وقت اسے بھوک محسوس ہونے لگی تھی اور وہ سانپ کی تلاش میں ریت کے ٹیلے کی طرف جا رہی تھی۔

بین اس کے گلے میں لٹک رہی تھی۔ ریت کے ٹیلے کے پاس

کیکر کے درخت تھے۔ پیرن زنگی درختوں کے نیچے بیٹھ گئی اور
 بین بجانی شروع کر دی۔ بین کی آواز سن کر ریت کے اندر سے
 ایک نسواری رنگ کا زہریلا سانپ نکل کر پیرن کے سامنے پھین
 کھول کر بیٹھ گئی۔ پیرن نے بین بجانی تیز کر دی۔ سانپ بین کی
 آواز پر جھومنے لگا۔ پہلے بھی ہم آپ کو کئی بار بتا چکے ہیں اور اب
 بھی یہ بتا دینا ضروری سمجھتے ہیں کہ سانپ کے کان نہیں ہوتے بلکہ
 اپنے پورے جسم سے سنتا ہے۔ جب باہر کی کوئی بھی آواز سانپ
 کے جسم سے ٹکراتی ہے تو قدرت نے اس کے جسم کے مساموں
 میں ایسی صلاحیت پیدا کی ہوتی ہے کہ سانپ کو پتہ چل جاتا ہے کہ
 یہ آواز کی لہر کس کی ہے اور وہ سن لیتا ہے۔ سانپ جو بار بار
 اپنی دو شاخوں والی زبان باہر نکالتا ہے تو اس زبان کی مدد سے
 وہ فضا کو سونگھ لیتا ہے۔ یوں وہ فضا میں کسی بھی چیز خاص طور
 پر اپنے شکار یعنی چوہوں وغیرہ کی بو سونگھ سکتا ہے۔ اپنی زبان
 ہی کی مدد سے سانپ باہر کی فضا کی رطوبت اور خشکی اور گرمی
 اور ٹھنڈک اور بو وغیرہ کا بھی پتہ چلا لیتا ہے۔

پیرن زنگی بین بجارہی تھی۔ بین کی آواز کی لہریں نسواری
 سانپ کے جسم سے ٹکرا رہی تھیں اور وہ جھوم رہا تھا۔ جب
 سانپ رقص کرتے کرتے تھک گیا تو پیرن زنگی نے ہاتھ آگے
 بڑھا کر سانپ کو پکڑنا چاہا۔ نسواری سانپ نے پیرن کے ہاتھ

پر ڈس دیا۔ مگر پیرن کا تو سارا بدن خود سانپ کا زہر بن چکا تھا۔ اس پر تو سانپ کے زہر کا کوئی اثر نہ ہوا مگر پیرن کے خون کے زہر کے اثر سے سانپ پر غشی طاری ہو گئی۔ پیرن زنگلی نے قہقہہ لگایا اور نسواری سانپ کو پکڑ کر اٹھایا۔ زور سے ایک جھلکا دیا اور اسکی سر سے اپنے منہ میں ڈالکر دانٹوں سے کاٹ ڈالی اور چبا چبا کر کھلنے لگی۔ وہ سارا سانپ کھا گئی۔ سانپ کو کھانے کے بعد پیرن زنگلی پر نشہ سا طاری ہو گیا۔ وہ اٹھی اور ڈگمگاتی ہوتی اپنی جھونپڑی میں آکر گر پڑی۔ ہر بار سانپ کھانے کے بعد پیرن زنگلی پر ساری رات زہر کا نشہ رہتا تھا اور گہری نیند سوتی رہتی تھی۔ صبح کو اُسے ہوش آتی تھی۔

ناگ نے سُرخ نیولے کی شکل میں پیرن کو جھونپڑی میں آکر گرتے اور گہری نیند سوتے دیکھ لیا تھا۔ جب پیرن کے خراٹوں کی آواز گونجنے لگی تو ناگ نے نیولے کی زبان میں باہر والے نیولے کو آواز دی۔

”کیا تم میری آواز سن رہے ہو۔“

باہر سے دوسرے نیولے نے جواب دیا

”میں تمہاری آواز سن رہا ہوں اور میں

یہ بھی جانتا ہوں کہ تم اصل میں ناگ

دیتا ہو۔ مگر میں تمہاری کوئی مدد نہیں کر سکتا۔“

ناگ نے کہا:

”تم یہ تو کر سکتے ہو کہ کسی سانپ کو یہ بتا دو کہ
ناگ دیوتا جھوپڑی کے اندر سرخ نیوے کی شکل
میں قید ہے، اسکی مدد کرو۔“

باہر والے نیوے کی آواز آتی ہے:

”پہلی بات تو یہ ہے کہ میں سانپوں کی زبان
نہیں بول سکتا۔ دوسری بات یہ ہے کہ میں
نے تمہاری مدد کی تو خونخوار پیرن کو فوراً پتہ
چل جائے گا اور وہ میرے ٹکڑے کر کے مجھے کھا
جائے گی۔ میں اپنا یہ بھیانک انجام نہیں دیکھ
سکتا۔ اس لیے خاموشی سے بیٹھے رہو۔ اور تمہارے
ساتھ جو ہونے والا ہے، اس کا انتظار کرو۔“

ناگ نے کہا:

ٹھیک ہے۔ تم میری مدد بے شک نہ کرو۔ مگر
مجھے یہ بتا دو کہ یہ خونخوار پیرن کیا چاہتی ہے اور
میرے ساتھ کیا سلوک کر نیوالی ہے۔

باہر والے نیوے نے کہا:

”میں کچھ نہیں بتا سکتا۔ اب تم نے مجھے آواز دی
تو میں جواب نہیں دوں گا۔“

ناگ نے دو تین بار باہر والے نیولے کو پکارا مگر اُس نے آگے سے کوئی جواب نہ دیا۔ ناگ مجبور ہو کر خاموش ہو گیا۔ رات گذرتی جا رہی تھی۔ پھر دن کا اُجالا پھینے لگا۔ خونخوار سپرن انگریزائی لے کر اُٹھ بیٹھی۔ اُس نے اپنی لال لال آنکھوں سے ناگ کی طرف دیکھا اور بولی:

ناگ دیوتا! تم نیولے کی شکل میں بھی اچھے لگتے ہو۔ اب میں تمہیں اپنے ساتھ بدر دھوں کے جنگل میں لے جا رہی ہوں۔ جہاں اب میں ملکہ بن کر حکومت کروں گی۔

سپرن زنگلی نے ایک تہمتہ رگایا اور ناگ کی رسی کھول کر اسے اپنی گود میں اٹھایا۔ پھر دوسرے ہاتھ سے اپنے سب سے خطرناک کالے سانپ کو پہاڑی سے نکال کر اپنی کلائی کے گرد لپیٹا اور اندھیرے میں جھوپڑی کے باہر آ کر کھڑی ہو گئی۔ منہ اوپر کر کے آسمان پر چمکتے ستاروں کو دیکھا اور بلند آواز میں بولی۔

اے بدر دھوں کے جنگل کے منحوس تارے

میری مدد کرو۔ میں تیری منحوس بدر دھوں کے

پاس جا رہی ہوں۔ میں بدر دھوں کے جنگل کی

ملکہ ہوں۔

یہ کہہ کر کالی سپرن زنگلی ناگ اور کالے سانپ کو لے کر ایک

طرف چل پڑی۔ رات کی تاریکی چاروں طرف پھیلی ہوئی تھی۔ یہ
 علاقہ ریتلا تھا۔ کہیں کہیں جنگلی جھاڑیاں رات کے اندھیرے میں
 چڑیوں کے سروں کی طرح زمین سے باہر نکلی ہوتی تھیں۔ کالی
 پیرن چلتی چلتی ایک ٹوٹی پھوٹی چار دیواری کے پاس آگئی۔ اس
 چار دیواری کے اندر ہندو لوگ اپنے مردوں کو چتا پر رکھ کر جلاتے ہیں۔
 یہ تو آپ لوگ جانتے ہی ہوں گے کہ مسلمان، یہودی اور کچھ عیسائی
 اپنے مردوں کو زمین میں دفن کر کے ان کی قبریں بنا دیتے ہیں مگر
 ہندو اور سکھ اپنے مردوں کو لکڑیوں کی چتا پر رکھ کر اوپر گھی یا تیل
 ڈال کر انہیں آگ لگا دیتے ہیں۔ ساری رات مردہ جلتا رہتا ہے۔
 دوسرے دن مردے کے رشتے دار آکر جلی ہوئی لاش کی ہڈیاں اور
 راکھ اکٹھی کر کے لے جاتے ہیں اور کسی دریا میں بہا دیتے ہیں۔
 جہاں یہ ہندو سکھ اپنے مردوں کو جلاتے ہیں، انہیں شمشان کہا
 جاتا ہے۔ رات کے وقت شمشان میں کوئی ڈر کے مارے نہیں جاتا۔
 کیونکہ کہا جاتا ہے کہ جو لوگ گناہ گار ہوتے ہیں، ان کی روہیں وہیں
 رہتی ہیں اور بد روہیں بن کر لوگوں سے چمٹ جاتی ہیں۔ یہاں یہ
 بات بھی آپ ضرور یاد رکھیں کہ بد روہیں صرف گناہ کرنے والے
 انسانوں کو ہی چمٹتی ہیں یعنی اپنے جیسے گناہ کاروں کو چمٹتی ہیں۔
 کبھی کوئی بد روح کسی نیک سچ بولنے والے، خدا اور اس کے رسول
 پر پکارتیں رکھنے والے مسلمان کو نہیں چمٹتی بلکہ ایسے نیک مسلمان کو

آتا دیکھ کر بدروح میں چنچ مار کر بھاگ جاتی ہیں۔
 خوشخوار کالی پیرن زنگی شمشان میں داخل ہو گئی۔ یہاں رات کو
 ایک مردہ جلایا گیا تھا۔ یہ ہندو مردہ بڑا گناہ گار تھا اور عزیز لوگوں
 کا خون چوستا رہا تھا اور سود کھایا کرتا تھا۔ چنانچہ اس کی رُوح مردے
 کے بعد بدروح بن کر وہیں شمشان میں منڈلا رہی تھی۔ کالی پیرن
 کو معلوم تھا کہ شام کو شمشان میں ایک ایسا مردہ جلایا گیا ہے جو گناہوں
 میں بڑا بدنام تھا اور جو عزیزوں کا خون چوستا رہتا تھا۔ پیرن چتا کے
 پاس جا کر کھڑی ہو گئی۔ چتا میں ابھی تک آگ موجود تھی۔ اور مردے
 کی ہڈیاں نظر آ رہی تھیں۔ پیرن نے جلدی سے ہاتھ بڑھا کر گناہ گار
 مردے کی ایک ہڈی اٹھالی۔ اتنے میں مردے کی بدروح پیرن کو
 چمٹ گئی اور ڈراؤنی آواز میں بولی:

اے پیرن تو بھی میری طرح گناہ گار قاتل عورت
 ہے۔ میں اب بچتے اُس وقت تک نہیں
 چھوڑوں گی جب تک کہ میں تمہارا خون نہیں
 چوس جاؤں گی۔

پیرن زنگی نے ایک قہقہہ لگایا اور کہا:
 اے بدروح تو نہیں جانتی کہ تو کس کو چمٹی
 ہے۔ میں تیرے جنگل کی ہونیوالی ملکہ ہوں۔
 اس کے ساتھ ہی پیرن زنگی نے ایک خفیہ منتر پڑھ کر پھونک

ماری۔ بدروح پیسج مار کر پیرن سے الگ ہو گئی اور بولی۔
 اے بدروحوں کی ہمارا نی! مجھے معاف کر دے۔ مجھ
 سے غلطی ہو گئی۔“

پیرن زنگی نے قہقہہ لگا کر کہا۔

”اب میرے راستے سے ہٹ جا۔ میں بدروحوں
 کے جنگل میں جا رہی ہوں۔ جہاں بدروحوں کی
 حکومت ہے اور جہاں تو بھی چتا کی آگ ٹھنڈی
 ہونے کے بعد پھنچ جائیگی۔“

یہ کہہ کر پیرن زنگی نے مردے کی گرم گرم ہڈی زور
 سے چتا کے چبوترے پر ماری۔ ہڈی چبوترے کو لگی تو دہاں ایک
 شکاف پڑ گیا۔ پیرن شکاف کے اندھیرے میں اتر گئی۔ چونکہ وہ خود
 ایک گناہ گار قاتل عورت تھی اور مرنے کے بعد اُسے بھی ایک بدروح
 بنا تھا، اس لیے وہ اندھیرے میں سب کچھ دیکھ سکتی تھی۔ شکاف کے
 اندر ایک سڑنگ زمین کے اندر جا رہی تھی۔ پیرن سڑنگ میں
 اترتی چلی گئی۔ کچھ دور چلنے کے بعد آگے ایک عورت کی ڈراؤنی شکل
 والی مورتی پتھر پر لگی ہوئی تھی۔ اس مورتی کی زبان باہر نکل رہی
 تھی۔ پیرن نے مورتی کی طرف دیکھ کر کہا۔

”بدروحوں کی دیوسی! میں ناگ دیوتا کو قاپو کر کے
 لے آتی ہوں۔ اب اپنا وعدہ پورا کر۔ ناگ دیوتا

قبول کر اور مجھے بدروحوں کی جنگل کی ملکہ بنا دے
اور مہارانی کی طاقت دے۔

ڈراؤنی مورتی اپنی جگہ سے دو بار دائیں بائیں ہلی۔ پھر اس کی
زبان میں حرکت پیدا ہوئی اور آواز آئی۔

”زتکی پیرن! میں پیرن دیکھ رہی ہوں کہ تیری
گو د میں ناگ دیوتا سُرخ نیوے کی شکل میں موجود
ہے۔ اس نیوے ناگ دیوتا کو میرے منہ میں ڈال
دے۔ پھر میں تمہیں بدروحوں کے جنگل کی ملکہ
بنا دوں گی۔“

پیرن زتکی نے ناگ دیوتا کو ذرا مورتی کے منہ میں ڈال دیا۔ مورتی
نے زبان اندر کر لی۔ ناگ نیوے کی شکل میں مورتی کے حلق سے ہوتا
ہوا نیچے اس کے پیٹ میں گر گیا۔ مورتی کے پتھرے پیٹ میں گھپ
اندھیرا تھا۔ ناگ کے پاس اس کی طاقت نہیں تھی۔ وہ لاچار ہو کر مورتی
کے پیٹ میں ایک طرف بیٹھ گیا۔

پیرن زتکی نے مورتی سے کہا۔

”بدروحوں کی دیوی! میں نے تیری شرط پوری کر دی۔“

اب تو مجھے بدروحوں کی ملکہ کی طاقت عطا کر دے۔“

ڈراؤنی مورتی نے اپنا ہاتھ اوپر اٹھایا۔ پیرن زتکی اسے دیکھ
رہی تھی۔ مورتی نے اپنا ہاتھ پیرن زتکی کے سر پر رکھ دیا۔ اس کے

ساتھ ہی دہاں بھلی چمک گئی۔ دوسرے لمحے پیرن کے اندر بردست طاقت پیدا ہو چکی تھی۔ اس کے سر پر کچھوے جیسا ایک بد شکل تاج پڑا تھا۔ جس میں سے ایک سانپ اپنی گردن نکالے بار بار اپنی زبان بہا رہا تھا۔ پیرن نرتکی نے اپنا کالا سانپ گلے میں ڈال لیا اور دونوں بازو پھیلا کر بولی۔

”بدروحوں کی دیوی! تیرا شکر چہ!“

ڈراونی مورتی نے کہا۔

”آج سے تو بدروحوں کی ملکہ ہے۔ جا اور بدروحوں

کی دنیا میں جا کر ان پر حکومت کر۔ تو قیامت تک

ان پر حکومت کرے گی۔“

پیرن نرتکی نے اپنا سیاہ ہاتھ اپنے سینے پر رکھا اور غائب ہو گئی

جب وہ دوبارہ ظاہر ہوئی تو بدروحوں کی دنیا کے محل میں تھی۔ وہ

مگرچھ ایسی شکل والے تخت پر بیٹھی تھی۔ بدروح کینزیں اس کے

آگے ہاتھ باندھے کھڑی تھیں۔ ایک بدروح کینز نے ٹھک کر کہا۔

”بدروحوں کے جنگل کی دنیا میں نئی ملکہ نرتکی کا

آنا مبارک ہو۔“

باقی ساری کینزوں نے بھی بدروحوں کی نئی ملکہ نرتکی کو ٹھک

کر سلام کیا اور کہا۔

”ہہارانی! آج سے اس جنگل کی تمام بدروحیں

تمہارے حکم پر چلیں گی۔“
پیرن زتکی نے تالی بجا کر کہا۔

”بدروحوں کے یم روت کو حاضر کرو۔“

اسی وقت بدروحوں کا یم روت حاضر ہو گیا۔ یہ یم روت گناہ گار
بدروحوں کی موت کا فرشتہ تھا اور گناہ گار لوگوں کی جان قبض کرتا تھا اور
انہیں بدروح بناتا تھا۔ پیرن نے کہا۔

”یم روت! میں بدروحوں کی مہارانی ہوں۔ اب تو
میرا غلام ہے۔

یم روت نے ہاتھ باندھ کر کہا۔

”میں تمہارا غلام ہوں مہارانی! اس جنگل کی ساری

بدروحوں تیری غلام ہیں۔ تو مجھے جس کی جان

نکالنے کا حکم دے گی میں فوراً اس کی جان نکال

کرے آؤں گا۔“

پیرن زتکی نے خوش ہو کر کہا۔

”شاباش! جاؤ اور آج رات میرے مہارانی

بننے کی خوشی میں جشن مناؤ۔“

ادھر جشن کی تیاریاں ہو رہی تھیں اور ادھر سرنگ والی ڈراؤنی

مورتی کے پیٹ میں ناگ سرخ بنوے کی شکل میں خاموش بیٹھا سوچ

رہا تھا کہ اسے اب کیا کرنا چاہیے۔ اس کی طاقت ختم ہو چکی تھی۔ وہ

کسی کو اپنی مدد کے لیے بھی نہیں بلا سکتا تھا۔ مورتی پتھر بن گئی تھی ناگ مورتی کے پیٹ کے اندر سے میں پڑا تھا۔ اسی طرح چار پانچ دن گذر گئے۔ کسی طرف سے ناگ کو کوئی آواز نہ آئی۔ سرنگ میں سے بھی کوئی نہ گذرا۔ مورتی بھی پتھر کی طرح خاموش تھی۔

ناگ کو ہم ڈراؤنی مورتی کے پیٹ میں چھوڑ کر دو ہزار سال پہلے اسی ملک ہندوستان کی طرف واپس چلتے ہیں۔ اس ملک ہندوستان کے جنوبی ساحل کے پرانے قلعے میں ماریا کو جادو گر راجھار نے اسکی پیٹ پر اپنے خونی پنجے کا نشان لگا کر اسے اپنی راجھاری بنا کر رکھا ہوا تھا۔ ماریا کی اب ساری یادداشت واپس آگئی تھی مگر اس کی طاقت ابھی واپس نہیں آتی تھی۔ ماریا کو سب کچھ یاد آ گیا تھا کہ وہ کیسے تھیو سانگ اور جولی سانگ اور ناگ سے جدا ہو کر یہاں پھنس گئی تھی۔ اب اس نے اس راجھار کے چنگل سے نکلنے کی کوشش شروع کر دی۔ اوپر سے وہ راجھار سے ہنس کر بات کرتی تھی مگر اندر سے فرار ہونکی ترکیبیں سوچنے لگی تھی۔

راجھار ہنسنے میں ایک بار ماریا سے ملنے آتا تھا۔ ماریا غائب نہیں تھی بلکہ نظر آرہی تھی۔ ایک رات ماریا اپنے قلعے والے کمرے کی بالکونی میں کھڑی نیچے گہری تار یک کھڈ کو دیکھ رہی تھی۔ اور سوچ رہی تھی کہ یہی وہ بالکونی ہے جہاں سے اس ظالم راجھار نے راجھاری کو نیچے دھکا دے کر مار ڈالا تھا۔ اچانک ماریا کے دل میں خیال آیا کہ بے چاری راجھاری

بے گناہ تھی۔ اس کی رُوح کو ثواب پہنچانے کے لیے ضرور دُعا کرنی چاہیے چنانچہ ماریا نے خداوند سے راجکاری کی رُوح کے واسطے دُعا مانگی اور سینے پر صلیب کا نشان بنایا۔ صلیب کا نشان بناتے ہی ماریا کو یوں لگا جیسے کسی نے پیچھے اُس کے کندھے پر ہاتھ رکھا ہے۔ ماریا نے پیٹ کزدیکھا۔ اس کے پیچھے وہی راجکاری کھڑی تھی جس کو راجکار نے بالکونی سے کھڈ میں گرا کر مار ڈالا تھا۔

ماریا حیران ہو گئی۔ راجکاری نے نرم آواز میں کہا۔
 ”میری بہن تمہاری دُعا میں نہ جانے کیا اثر
 تھا کہ میں آگ میں جل رہی تھی کہ ایک دم سے
 آگ ٹھنڈی ہو گئی اور میں پھولوں کے بستر پر
 آ گئی۔ پھر مجھے معلوم ہوا کہ تم نے میری بخشش
 کے لیے دُعا کی تھی۔ اب میں تیری مدد کرنے
 یہاں آئی ہوں۔“

ماریا نے کہا۔

”پیاری بہن! کسی طریقے سے میری کھوتی ہوتی
 طاقت مجھے واپس دلا دو۔ پھر میں خود بخود
 یہاں سے نکل جاؤں گی۔“

راجکاری نے مسکرا کر کہا۔

”تمہاری طاقت تمہارے پاس ضرور واپس

آجائے گی۔ مگر تو پھر بھی یہاں سے نہیں
 نکل سکے گی۔ تو اس ظالم راجکار کو نہیں
 جانتی۔ وہ ایک خبیث رُوح ہے۔ اُس نے
 تیری پیٹھ پر جو اپنے خونی پیچے کا نشان
 لگا دیا ہے۔ جب تک وہ نشان تیری پیٹھ پر
 موجود رہے گا تو یہاں سے کبھی باہر نہیں
 نکل سکے گی۔“

ماریا نے بے چین ہو کر کہا۔

”تو پھر کچھ کر دو کہ اس خونی نشان سے مجھے
 نجات ملے۔“

راجکاری بولی :

”میرے ساتھ آؤ۔“

راجکاری ماریا کو ساتھ لیکر قلعے کے باغ میں آگئی۔ باغ میں اندھیرا
 تھا۔ اندھیرے میں دونوں اچھی طرح سے دیکھ رہی تھیں۔ باغ کے ایک
 کونے میں ایک آم کے درخت کے نیچے ایک چھوٹی سی باڈلی تھی جس
 میں پانی بھرا ہوا تھا۔ راجکاری نے کہا۔

”ماریا بہن! کل پورے چاند کی رات ہے۔ کل آدھی

رات کے بعد اس باڈلی پر آنا۔ یہاں ہمیں

ایک آدمی کی لاش تیرتی ہوتی ملے گی۔ وہ

تہیں کہے گی کہ میرا ہاتھ پکڑ کر باہر نکالو۔ تم
اس کا ہاتھ پکڑ لینا۔ لاش تہیں پانی میں
کھینچ کر نیچے لے جائے گی جب تم پانی میں
غوطہ کھا کر باہر نکلو گی تو تمہاری طاقت بھی واپس
آگئی ہوگی اور تہیں اس منحوس قلعے سے
نجات بھی مل جائے گی۔“

ماریا نے پوچھا۔

”پھر میں کہاں ہوں گی؟ کیا میں عسبرناگ، کیٹی اور
تھیو ساگ جولی ساگ سے مل سکوں گی؟“

راجکمار سی نے کہا۔

”تم آج کے زمانے سے نکل کر وادی سندھ کے
زمانے میں پہنچ جاؤ گی۔ اس سے آگے ہیں
تہیں کچھ نہیں تباہ سکتی۔ بس جتنا تانا تھا، تانا
دیا۔ اب میں جاتی ہوں۔“

اور راجکمار سی غائب ہو گئی۔ ماریا واپس قلعے کے کمرے میں آ

گئی۔ دوسرے دن رات کو ماریا بالکونی میں آگئی۔ آسمان پر پورا

چاند نکلا ہوا تھا۔ ہر طرف پہاڑیوں اور جنگل میں چاندنی پھیلی ہوئی

تھی۔ ماریا نے جب محسوس کیا کہ رات آدھی سے زیادہ گزر گئی ہے

تو وہ منحوس قلعے سے نکلی اور باؤلی پر آگئی۔

کیا دکھتی ہے کہ باؤلی کے پانی میں ایک آدمی کی سفید لاش تیر رہی تھی۔ لاش نے ماریا کو دیکھا تو آواز دی۔

”مجھے یہاں سے باہر نکالو۔ میں ڈوب رہا ہوں۔“

ماریا نے نیچے جھک کر لاش کی طرف اپنا ہاتھ

بڑھایا۔ لاش نے ماریا کے ہاتھ کو پکڑ لیا

اور پانی کے نیچے لے جا کر چھوڑ دیا۔ ماریا کو غوطہ

آگیا۔ وہ جب ہاتھ پاؤں چلاتی پانی سے باہر

نکلے تو کیا دکھتی ہے کہ آسمان پر سورج چمک

رہا ہے۔ اس کے چاروں طرف زیت کے

ٹیلے اور کہیں کہیں کبیر کے درختوں کے جھنڈ ہیں۔

راجماری نے کہا تھا کہ تم وادتی سندھ میں نکل

جاؤ گی اور منخوس قلعے سے بھی نجات حاصل کر

لو گی۔ ایسا ہی ہوا تھا۔ وہاں نہ وہ منخوس سرد

پڑا سرار قلعہ تھا اور نہ سمندر۔ اس کی جگہ

چاروں طرف خشک ریتلا میدان تھا اور دھوپ

نکل ہوتی تھی۔“

ماریا نے اپنے جسم کو دیکھا۔ وہ غائب تھی۔ نظر نہیں آرہی

تھی۔ ماریا کی طاقت واپس آچکی تھی۔ اس نے خدا کا شکر ادا کیا۔

اب اسے اپنے دوستوں، عزیز ناگ، کیشی، جولی سانگ اور تھیو سانگ

کی تلاش تھی۔ وہ بخر میدان میں درختوں کے ایک جھنڈ کی طرف چل پڑی۔ اُس نے اپنی واپس آتی ہوئی طاقت کو آزمانے کے لیے زمین پر سے اُچھل کر ہوا میں تیرنا شروع کر دیا۔ اُس نے فضا میں سونگھا۔ وہاں کسی طرف سے بھی عینرناگ، کیٹی یا جولی سانگ اور تھیوٹنگ کی خوشبو نہیں آرہی تھی۔ پھر بھی ماریا ان کی تلاش میں آگے بڑھتی گئی۔ سب سے پہلے ماریا یہ معلوم کرنا چاہتی تھی کہ یہ کون سا زمانہ ہے۔ کیا وہ تین ہزار سال پرانے زمانے میں ہے یا اس کے آگے کے زمانے میں نکل آتی ہے۔ ماریا کو درختوں کے جھنڈ کے پیچھے ایک کچی سڑک نظر آئی۔ سڑک کے کنارے بجلی کے کھمبے لگے ہوئے تھے۔ یہ بجلی کے تاروں کے کھمبے تھے۔ ماریا فوراً سمجھ گئی کہ وہ ۱۹۸۹ء کے ماڈرن سائمنس کے زمانے میں نکل آتی تھی۔ بجلی کے کھمبوں کو وہ پہچانتی تھی۔ کیونکہ وہ اس سے پہلے بھی ۱۹۸۰ء میں ماڈرن زمانے کے شہر لاہور آچکی تھی۔ اُس نے ایک مسجد دیکھی تو اُسے یقین ہو گیا کہ وہ ۱۹۸۰ء یا ۱۹۸۹ء کے زمانے کے پاکستان میں آگئی ہے۔ وہ سڑک پر اتر آئی۔ اتنے میں ایک بس گرداڑاتی گذر گئی۔ ماریا نے اُس کے اوپر اڑنا شروع کر دیا۔

کچھ میل کے بعد ایک کھمبے کے باہر بس رُک گئی۔ یہاں ایک دفتر کے اوپر پاکستان کا جھنڈا لہراتھا۔ یہ میونسپل کیٹی کا دفتر تھا۔ ماریا نے ایک بورڈ پر پاکستان اور مزدور کا نام لکھا ہوا دیکھا۔ اُسے یقین

ہو گیا کہ وہ ماڈرن زمانے کے پاکستان کے صوبہ سندھ میں ہے۔ اب وہ کسی بڑے شہر پہنچ کر اپنے دوستوں کو تلاش کرنا چاہتی تھی کہ شاید وہ بھی اس زمانے میں پہنچ چکے ہوں۔ بس آگے چل پڑی۔ ماریا بھی اس کے اوپر اڑنے لگی۔

بس ایک صحرائی علاقے سے گزرنے کے بعد ایک میدان میں آگئی جہاں کہیں کہیں کھجوروں کے درخت تھے۔ بس ایک چھوٹی سی جھیل کے قریب سے گزر گئی۔ اچانک ماریا کو سڑک کے درمیان ایک کٹا ہوا درخت پڑا نظر آیا۔ بس کے ڈرائیور نے بھی یہ درخت دیکھ لیا تھا۔ اس نے جلدی سے بریک لگا دی۔ اور بس کو واپس موڑنے لگا۔ وہ جانتا تھا کہ یہ درخت ڈاکوؤں نے ڈالا ہوا ہے۔ اتنی دیر میں بندوق کا فائر ہوا اور چھ سات ڈاکو جہنوں نے اپنے چہرے چھپا رکھے تھے بندوق میں تانے سڑک کے کنارے درختوں سے نکلتے کر سامنے آگئے۔ اور انہوں نے بس کو گھیرے میں لے لیا۔ ان کے سردار ڈاکو نے بندوق کا فائر کر کے کہا۔

”سارے مسافر باہر نکل آؤ۔“

مسافر ڈرے اور سہمے ہوئے تھے۔ اس سڑک پر اکثر ڈاکے پڑتے رہتے ہیں۔ جو مسافر ڈاکوؤں کا مقابلہ کرنیکی کوشش کرتا، ڈاکو اسے گولیوں سے بھون ڈالتے تھے۔ سارے مسافر بس سے نکل کر قطار میں کھڑے ہو گئے۔ ان میں سے ایک عورت اور اس کی

جوان لڑکی بھی تھی۔ سب ڈرے ہوتے تھے اور کانپ رہتے تھے۔
ڈاکوؤں کے سردار نے کہا۔

”تمہارے پاس جو زیور، نقد می ہے نکال
کر زمین پر رکھ دو۔“

قبر کی خوشبو

مسافروں نے اپنی اپنی جیبوں سے نقدی وغیرہ اور کلائیوں سے گھڑیاں اتار کر زمین پر رکھ دیں۔ عورت نے بھی اپنے اور اپنی جوان بیٹی کے کانوں سے سونے کے بُندے اتار کر نیچے رکھ دیتے۔ ڈاکوؤں نے ساری چیزیں اٹھائیں۔ اتنے میں ڈاکوؤں کے سردار کی نظر جوان لڑکی پر پڑ گئی۔ اُس نے اس کا ہاتھ پکڑ کر کھینچا اور کہا۔

”میں تم سے شادی کروں گا۔“

عورت اس کے پاؤں پر پڑ گئی۔ ”سردار اسے معاف کر دو۔ اس کی شادی ہو چکی ہے۔“ ڈاکو نے گرج کر کہا۔

”ہم اس کے خاوند کو گولی مار دیں گے۔ پھر

تو میں اس سے شادی کر سکوں گا۔“

لڑکی رونے لگی۔ ڈاکوؤں کی نیتیں کرنے لگی۔ عورت بھی اس کے پاؤں پر پڑنے لگی خدا اور رسول کا واسطہ دینے لگی۔ مگر ڈاکو زبردستی لڑکی کو کھینچ کر گھوڑے کے پاس لے گیا۔

ماریا ایک طرف کھڑی یہ سب کچھ دیکھ رہی تھی۔ وہ درختوں

کے پیچھے چلی گئی اور عینسی حالت سے ظاہر ہو گئی تو سونے کے زیوراز
پہنے ہوئے تھی۔ وہ ایک دم ڈاکوؤں کے سامنے آگئی اور بولی۔

سردار! اس لڑکی کو چھوڑ دو اور مجھے پکڑ لو۔

میں تم سے شادی کرنے کو تیار ہوں۔ میرے

پاس زیور بھی بہت ہیں۔“

ڈاکوؤں کے سردار نے ایک بہت ہی خوبصورت گوری لڑکی کو زیور

میں لدے پھندے دیکھا تو اس کی لالچی آنکھیں چمک اٹھیں۔ اس
نے کہا۔

”میں اس لڑکی سے بھی شادی کروں گا اور تم

سے بھی بیاہ کروں گا۔ تم دونوں میری بیویاں

ہوں گی۔“

ماریا نے کہا۔

”اگر تم نے اس بے قصور معصوم لڑکی کو نہ چھوڑا

تو تمہیں اس گناہ کی سزا ملے گی کیونکہ یہ لڑکی

شادی شدہ ہے۔ یہ کسی کی امانت ہے۔“

ڈاکو سردار قہقہہ لگا کر ہنسا اور بولا۔

”ارے دیکھو! یہ لڑکی مجھے نصیحتیں کرنے لگی ہے۔“

اس نے اپنے ساتھی ڈاکو سے کہا۔

”کالو رام! اس لڑکی کو پکڑ کر لے چلو۔“

”میں اب بھی تمہیں خبردار کرتی ہوں کہ اس لڑکی کو چھوڑ دو ورنہ جو کچھ بعد میں ہوگا اس کی ساری ذمے تم پر ہوگی مجھ پر نہیں“ ہندو ڈاکو غصے میں پیٹھ اٹھا۔

”کالورام! اس گتاخ لڑکی کو گولی مار دو“

کالورام ڈاکو نے بندوق کی نالی کا رخ ماریا کی طرف کیا اور فائر کر دیا۔ بندوق کی نالی نے آگ اُگلی۔ دھماکہ ہوا اور گولی ماریا کو لگنے کی بجائے درخت سے جا لگی۔ کیونکہ ماریا غائب ہو چکی تھی۔

یہ معاملہ دیکھ کر سارے مسافر اور ڈاکو ایک دوسرے کا منہ مٹکنے لگے۔ کالورام نے سہمی ہوتی آواز میں کہا۔

”سردار! یہ کہیں کالی ماتا تو نہیں تھی“

سردار نے کہا۔

”کالی ماتا کی تو ہم پوجا کر کے چلے تھے۔ یہ کوئی

چڑیل تھی۔ گولی کی آواز سن کر بھاگ گئی ہے۔

چلو اس لڑکی کو اٹھا کرے چلو“

اب ماریا کی سمجھ میں آیا کہ یہ ہندو ڈاکو ہے۔

جوہنی ڈاکو معصوم لڑکی کی طرف بڑھے، کسی نے جیسے ان کی گردنوں پر کوئی بھاری چیز ماری۔ دونوں ڈاکوؤں کی گردنیں ٹوٹ گئیں اور وہیں گر پڑے۔ دوسرے ڈاکو سہم کر پیچھے ہٹ گئے۔ سردار نے چلا کر کہا۔

”یہ جادو ٹوٹا ہے۔ مجھ پر جادو کا اثر نہیں ہو سکتا۔ میں اس لڑکی کو اٹھاتا ہوں۔ دیکھتا ہوں مجھے کون روکتا ہے۔“

ماریا نے آواز دی۔

”بد نصیب ظالم کافر! آج تجھے تیری اور میرے ساتھیوں کی موت گھنچ کر یہاں لے آتی ہے۔ اگر تو یہ ظلم نہ کرتا تو شاید میں تمہیں معاف کر دیتی۔ مگر اب میں تمہیں کبھی معاف نہیں کروں گی۔“

ڈاکو سردار بوکھلا سا گیا۔ ماریا نے اُس کے ہاتھ سے بندوق چھین لی اور ہوائی فائر کیا۔ دوسرے ڈاکو بھاگے مگر ماریا اڑ کر ان کے سروں کے اوپر آگئی اور بھاگتے بھاگتے ان پر گولیاں برسائے گی۔ سارے ڈاکو گولیاں کھا کر خون میں لت پت ہو کر گر پڑے اور تڑپ تڑپ کر مر گئے۔ سردار ڈاکو گھوڑے پر بیٹھ کر بھاگا۔ ماریا نے بس کے مسافروں سے کہا۔

”تم لوگ اپنی اپنی نقدی زیور اور گھڑیاں لے کر بس میں سوار ہو کر چلے جاؤ۔“

مسافر بھی سخت ڈرے ہوئے تھے مگر خدا کا شکر ادا کر رہے تھے

کہ اُس نے عین وقت پر غیبی مدد بھیج دی۔ وہ جلدی جلدی بس میں سوار ہو گئے۔ لڑکی کی ماں غیبی ماریا کو ڈعا میں دینے لگی۔ ڈرائیوٹر بے بس سٹارٹ کی اور حیدرآباد شہر کی طرف روانہ ہو گیا۔

ماریا ہوا میں اڑتی ہوتی اُس طرف چلی گئی جہر مند و ڈاکو گھوڑے پر سوار ہو کر گیا تھا۔ ماریا کو پہلے تو ڈاکو نظر نہ آیا کیونکہ وہاں بہت کھڈنمے تھے اور گہرے نشیب تھے۔ آخر ماریا کو ڈاکو سردار دکھائی دے گیا وہ گھوڑا دوڑاتا ایک طرف بھاگا جا رہا تھا۔ ماریا اُسے زندہ نہیں چھوڑنا چاہتی تھی کیونکہ وہ جانتی تھی کہ اگر یہ زندہ رہا تو نہ جانے کتنے اور انسانوں پر ظلم کرے گا۔ کتنی بے گناہ معصوم عورتوں کو بے عزت کرے گا اور کتنے لوگوں کو قتل کریگا۔

ماریا ایک سیکنڈ میں اُس کے سر کے اوپر آگئی۔ ڈاکو سردار اپنی طرف سے خطرے سے باہر نکل آیا تھا۔ وہ یہی سوچ رہا تھا کہ اب وہ بچ گیا ہے اور اُسے کوئی کچھ نہیں کہے گا۔ لیکن وہ نہیں جانتا تھا کہ موت اُس کے سر کے اوپر منڈلا رہی ہے۔ یہ موت ماریا کی شکل میں تھی جو اُس کے سر کے اوپر اڑ رہی تھی۔ ماریا کے ہاتھ میں ابھی تک بندوق تھی۔ ماریا اڑتے اڑتے نیچے آگئی اور کافی آگے جا کر اُس نے فائر کر دیا۔ گھوڑا دھماکے کی آواز سے گبھرا کر سیدھا کھڑا ہو گیا۔ ڈاکو سردار نیچے گر پڑا۔ اس نے بندوق تان لی اور درخت کے پچھے گھبرایا ہوا آکر بیٹھ گیا۔

ماریا بڑے آرام سے اُس کے سامنے آکر کھڑی ہو گئی۔ ڈاکو سردار اسے دیکھ نہیں دیکھ سکتا۔ وہ آنکھیں کھولے ادھر ادھر تک

رہا تھا کہ یہ فاتر کی آواز کہاں سے آتی تھی کہ ماریا نے بڑے آرام سے بندوق کی نالی ڈاکو سردار کے ماتھے کے ساتھ لگا دی۔ ڈاکو سردار گھبرا کر اٹھ کر ایک طرف کو دوڑا۔ ماریا اچھل کر فضا میں بلند ہوئی اور اس کے سر کے اوپر آگئی۔

اب اُس نے آواز دیکر کہا۔

”تمہارے آگے پیچھے ہر طرف موت ہی موت

ہے۔ تم کہاں بھاگے جا رہے ہو“

اس کے ساتھ ہی ماریا نے ڈاکو کی ٹانگوں میں گولی مار دی۔ ڈاکو چیخ مار کر وہیں گر پڑا۔ اس کی ٹانگوں سے خون بہنے لگا۔ وہ پھر بھو بندوق ہاتھ میں لیے کبھی ادھر کبھی ادھر نشانہ لینے کی کوشش کر رہا تھا مگر اسے کہیں دشمن نظر نہیں آ رہا تھا۔

”میں تمہاری آخری خواہش پوری نہیں کروں

گی۔ اس لیے یہاں سے سیدھا جہنم میں چلے

جاؤ۔ کیونکہ تمہارے ظلم و ستم کا یہی انجام ہونا چاہیے“

اور ماریا نے ہندو ڈاکو کے دل کے عین اوپر بندوق کی نالی لاکر

فاتر کر دیا۔ دھماکہ ہوا۔ نالی سے گولی نکل کر ہندو ڈاکو کے سینے کو پھاڑتی

ہوتی دوسری طرف سے نکل گئی۔ ڈاکو خون میں نہا کر نیچے گرا اور اسی وقت

مر گیا۔

ماریا نیچے زمین پر آگئی۔ اُس نے جھک کر ظالم ڈاکو کی لاش کو

دیکھا وہ ختم ہو چکا تھا۔ ماریا نے بندوق اُس کے اوپر پھینکی اور چاروں طرف دیکھا کہ اب اسے کس طرف چلنا چاہیے۔ وہ حیدرآباد جانے والی سڑک سے کافی دُور جنگل میں اندر کی طرف نکل آئی تھی۔ وہ اس طرف چل پڑی جس طرف سورج مٹی کے اونچے نیچے ٹیلوں کے پیچھے غروب ہو رہا تھا۔

ابھی ماریا کچھ ہی دور گئی ہوگی کہ اسے فضا میں ایک عجیب سی پاکیزہ اور مقدس خوشبو محسوس ہوئی۔ ماریا نے سوچا کہ یہ ضرور کسی پھول کی خوشبو ہے۔ ماریا کا دل چاہا کہ وہ اس پھول کے پاس جائے اور دیکھے کہ جس پھول کی خوشبو اتنی مقدس اور میٹھی ہے وہ خود کس قدر خوبصورت ہوگا۔ ماریا خوشبو کے پیچھے پیچھے چلنے لگی۔ وہ ایک باغ میں آ گئی۔ اس باغ میں گلاب کے پھول لگے تھے مگر یہ خوشبو ان پھولوں میں سے نہیں آرہی تھی۔ ماریا نے دو قدم آگے بڑھائے تو کیا دیکھتی ہے کہ پھولوں کے جھاڑ کے پیچھے ایک قبر ہے۔ یہ قبر بڑی پرانی تھی اور پتھروں پر زنگار لگا ہوا تھا۔ قبر کے پیچھے کوئی کتبہ نہیں تھا۔

مقدس خوشبو اسی قبر سے آرہی تھی۔ ماریا قبر کے پاس رُک گئی اتنے میں قبر میں سے ایک آواز آئی۔

”ماریا! تم حیران ہو رہی ہو کہ یہ خوشبو اس قبر میں سے کیسی آرہی ہے؟ تو سنو! میں ایک مسلمان شہید ہوں۔ میں آج سے کئی سو سال

پہلے مسلمان سپہ سالار محمد بن قاسم کی فوج کے
 ساتھ وادی سندھ میں کفار کے لشکر سے
 جنگ لڑنے آیا تھا۔ سندھ کے ہندو راجہ
 داہر شاہ نے کچھ مسلمان عورتوں پر ظلم کیا تھا
 جن کی فریاد پر محمد بن قاسم مسلمانوں کا لشکر
 لے کر یہاں آیا۔ اس جگہ گھسان کی جنگ ہوئی
 مسلمانوں کو اللہ نے فتح دی مگر میں شہید ہو
 گیا۔ یہ میری خوش قسمتی ہے کہ جہادِ اسلام
 میں مجھے شہادت کا درجہ نصیب ہوا۔ میں خوش
 ہوں کہ تم نے بھی تھوڑی دیر پہلے ایک ہندو
 ڈاکو کے ظلم سے ایک مسلمان لڑکی کی عزت
 بچائی ہے۔“

ماریا بڑے ادب سے قر کے سر ہانے بیٹھ گئی اور بولی۔
 ”اے عظیم مسلمان شہید! یہ میری کتنی بڑی خوش
 نصیبی ہے کہ میں عظیم مسلمان سپہ سالار محمد بن قاسم
 کی فوج کے ایک شہید کی آواز سن رہی ہوں۔“
 شہید کی آواز آئی۔

”جو لوگ ظلم کا مقابلہ کرتے ہیں اور پاک باز عورتوں
 کی عزتوں کو بچاتے ہوئے اپنی جان قربان کر

دیتے ہیں وہ شہید ہوتے ہیں۔ میں تم پر بڑا
خوش ہوں کہ تم نے ایک بے گناہ لڑکی کو ایک
کافر کے ظلم سے بچا لیا اور کافر کو موت کے گھاٹ
اتار دیا۔ مجھے بتاؤ میں تمہارے لیے کیا کر سکتا ہوں؟“
ماریا نے کہا۔

”اے عظیم شہید! آپ نے مجھ سے بات کی۔ میرے
لیے یہی بہت کچھ ہے اور میں اسے اپنی زندگی
کی سب سے بڑی خوش بختی سمجھتی ہوں۔“
شہید کی آواز آتی۔

”پھر بھی میں چاہتا ہوں کہ تم اپنی خواہش
کا اظہار کرو۔“
ماریا کے منہ سے نکل گیا۔

مجھے ناگ بھاتی کے پاس پہنچا دیجیے۔“
شہید کی آواز بلند ہوتی۔

یہاں سے کچھ دور مشرق کی طرف ایک نشان
ہے وہاں تمہیں ناگ مل جائے گا۔ خدا تمہاری
حفاظت کرے۔ آمین! اب میں اپنی جنت

میں واپس جا رہا ہوں۔
اس کے بعد مقدس میٹھی خوشبو آہستہ آہستہ دور ہونے لگی پھر یہ

خوشبو غائب ہو گئی۔ ماریا مشرق کی طرف چل پڑی۔ کچھ دُور جانے کے بعد اسے ایک ٹوٹی پھوٹی چار دیواری نظر آئی۔ ماریا کو اچانک یہاں ناگ کی خوشبو آئی۔ ماریا کی خوشی کی کوئی انتہا نہ رہی۔ وہ جلدی سے شمشان میں داخل ہو گئی۔ وہاں چبوترے پر رات کو کسی مردے کی لاش جلائی گئی تھی۔ چبوترے پر رکھ پڑی تھی۔ ناگ کی خوشبو اسی چبوترے سے آرہی تھی۔ ماریا غیبی حالت میں تھی۔ وہ جس دیوار کے اندر چاہے داخل ہو سکتی تھی۔ جب اُس کو یقین ہو گیا کہ ناگ کی خوشبو چبوترے کے اندر سے آ رہی ہے تو وہ چبوترے کی دیوار کے اندر داخل ہو گئی۔ کیا دیکھتی ہے کہ آگے ایک اندھیری سُرنگ ہے۔ ماریا سُرنگ میں آگے بڑھتی گئی۔ ناگ کی خوشبو تیز ہوتی جا رہی تھی۔

اچانک ماریا کو سُرنگ میں ایک ڈراڈنی شکل والی مورتی نظر پڑی۔ ناگ سُرخ نیوے کی شکل میں اسی مورتی کے پیٹ میں تھا۔ مگر اسے ماریا کی خوشبو نہیں آرہی تھی۔ وہ ماریا سے اس کی زبان میں بات نہیں کر سکتا تھا۔ ناگ صرف نیوے کی زبان میں بول سکتا تھا۔ ماریا نے محسوس کر لیا تھا کہ ناگ کی خوشبو اس مورتی سے آرہی ہے۔ لیکن ایسا تو نہیں ہے کہ یہ مورتی ناگ ہی کی ہو۔

ماریا ابھی مورتی کے سامنے کھڑی اسے غور سے دیکھ رہی تھی کہ اچانک اسے دو بھیانک شکلوں والے آدمی سُرنگ کی دوسری طرف

سے آتے نظر آئے۔ ماریا زمین سے اوپر اٹھ گئی۔ یہ دو بدروحیں تھیں۔
دونوں بدروحیں مورتی کے سامنے آئیں انہوں نے جھک کر مورتی کو
سلام کیا اور ایک بدروح کہنے لگی۔

مورتی دیوسی! ہماری بدروحوں کی ملکہ نے

سلام بھیجا ہے اور کہا ہے کہ آپ کے پیٹ

میں جو سُرخ نیولا ہے اس کو باہر نہ نکلنے

دیا جائے۔

مورتی کی زبان منہ کے اندر چلی گئی اور پھر اس کا منہ بند ہو گیا

بدروح نے جھک کر کہا۔

”مورتی دیوسی کا شکریہ“

یہ کہہ کر دونوں بدروحیں جدھر سے آئی تھیں اُدھر کو چلی گئیں۔

ماریا سوچ میں پڑ گئی کہ اس پتھر کی مورتی کے پیٹ میں سُرخ نیولا
کون ہے۔ کہیں ایسا تو نہیں ہے کہ ناگ کو بدروحوں کی ملکہ نے جادو
کے زور سے نیولا بنا کر اس کے پیٹ میں قید کر دیا ہے کیونکہ ناگ کی خوشبو

بھی مورتی کے اندر ہی سے آرہی تھی۔ ماریا اسی وقت مورتی کے پیٹ

میں داخل ہو گئی۔ پیٹ کے اندر جا کر کیا دیکھتی ہے کہ ایک سُرخ نیولا

ایک طرف چپ چاپ سر جھکاتے بیٹھا ہے۔ ماریا اس کے قریب گئی۔

نیولے کے جسم سے ناگ کی بڑی تیز خوشبو آرہی تھی۔ ناگ کو ماریا کی

خوشبو کا احساس نہیں ہوا تھا۔ ماریا کو یقین ہو گیا کہ یہی ناگ ہے۔ اس نے نیوے کو اٹھایا۔ نیولا یعنی ناگ اس کے ہاتھوں میں آئے ہی نظر آنا بند ہو گیا کیونکہ ماریا خود غائب تھی اور جو چیز وہ اٹھالیتی تھی وہ بھی غائب ہو جاتی تھی۔ ماریا کو خطرہ تھا کہ ہو سکتا ہے مورتی دیوی اس پر حملہ کر دے۔ مگر مورتی خاموش تھی۔ ماریا جو نہی ناگ کو لے کر مورتی کے پیٹ سے باہر نکلی ایک طرف سے کسی عورت کی ڈراؤنی چیخ کی آواز فضا میں بلند ہوئی اور پھر وہاں زلزلہ سا آگیا۔

سرنگ کی دیواریں ڈولنے لگیں۔ سامنے سے سپرن زتکی بال کھولے چینی مارتی مورتی کی طرف بڑھی اس کے گلے میں جو سانپ لٹک رہا تھا اس نے ماریا کے جسم سے آتی ہوئی ناگ دیوتا کی خوشبو کو محسوس کر لیا تھا۔ وہ سپرن کی گردن سے نکل کر جہاں ماریا فضا میں بلند تھی وہاں آ کر کھڑی مار کر بیٹھ گیا اور بار بار سر ہٹکانے لگا۔ ناگ دیوتا کی خوشبو سپرن زتکی کو آرہی تھی۔ ناگ دیوتا کی طاقت چونکہ ختم ہو گئی تھی اس لیے اس کے نیوے دلے جسم سے ناگ کی خوشبو آنا بند ہو گئی تھی۔ یہ خوشبو ماریا کے جسم سے آرہی تھی جو وہاں کسی کو بھی نظر نہیں آ رہی تھی۔

سپرن زتکی نے چیخ مار کر کہا۔
 ”مورتی دیوی! ناگ دیوتا کی خوشبو کہاں سے
 آرہی ہے۔ ناگ دیوتا غائب ہو گیا ہے۔“

پیرن زتکی کو علم ہو گیا تھا کہ کسی نے مورتی کے پیٹ سے ناگ کو نکال لیا ہے۔ ماریا ان کے اوپر فضا میں بلند یہ سب کچھ دیکھ رہی تھی۔ مورتی کا منہ کھل گیا۔ اُس کی زبان باہر نکلنے لگی اور آواز آئی۔

”زتکی! ناگ دیوتا کو کوئی غیبی طاقت میرے پیٹ

سے نکال کر لے گئی ہے۔ اب تو بدروحوں

کے جنگل کی ملکہ نہیں رہی۔“

پیرن زتکی نے ایک بھیانک چیخ ماری اور بولی۔

ناگ دیوتا کو کون لے گیا؟ کون لے گیا؟ کون

ہے میرا دشمن؟ میں اسے زندہ نہیں چھوڑوں

گی۔“

ماریا کی سمجھ میں ساری بات آگئی تھی۔ اسی پیرن نے بدروحوں

کی ملکہ بننے کے لیے ناگ کوینولا بنا کر مورتی کے پیٹ میں قید کر دیا تھا۔

ماریا نے سانپ کی طرف دیکھا۔ جو کندھی مارے اس کو بار بار سلام

کر رہا تھا۔ ماریا نے سانپ کی زبان میں کالے سانپ سے کہا۔

”میں ناگ دیوتا کی بہن ہوں۔ ناگ دیوتا نیوے

کی شکل میں میرے پاس ہے۔ کیا تو ناگ دیوتا

کی مدد کر سکتا ہے۔“

کالا سانپ بولا

”ناگ دیوتا کی عظیم بہن میں مجبور ہوں۔ پیرن جادو گرنی ہے“

اتنے میں پیرن نرتکی نے کالے سانپ کی طرف ہاتھ بڑھا کر غصے سے کہا۔

”تو یہاں کنڈلی مارے کیوں بیٹھا ہے“
اُس نے سانپ کی طرف ہاتھ بڑھا کر اُسے پکڑ کر اپنی گردن میں ڈال لیا۔ اُس وقت مورتی کی آواز بلند ہوئی۔

”پیرن! اب تو مکہ نہیں ہے۔ تمہارے لیے بہتر ہے کہ تو بدروحوں کی دنیا سے جتنی جلدی ہو سکے باہر نکل جا“

مورتی کی زبان سے ایک چنگاری نکل کر پیرن نرتکی پر گری اڑ پیرن کے سر پر جو تاج تھا وہ بھک سے اڑ گیا۔ پیرن نرتکی اب مکہ نہیں رہی تھی۔ وہ کالے سانپ کو لے کر سرنگ کے دروازے کی طرف دوڑی۔ ماریا اُس کے پیچھے تھی۔ پیرن سرنگ میں سے اوپر آ کر شمشان کے چبوترے سے باہر نکل آتی۔ ماریا اس کے تعاقب میں تھی کیونکہ وہ جانتی تھی کہ پیرن نے ناگ کو جادو کے زور سے نیولا بنایا ہے اور اس کی طاقت ختم کی ہے۔ اب وہی اس کو پھر سے ٹھیک کر سکتی ہے۔ پیرن شمشان سے نکل کر بھاگتی ہوئی اپنی جھونپڑی میں

آکر گر پڑی۔ اُس نے گلے میں سے کالے سانپ کو نکالا اور غصے سے
چلائی۔

”میں تمہیں بھی زندہ نہیں چھوڑوں گی۔ میں
تجھے کچا چبا جاؤنگی۔“

پیرن نے سانپ کو پکڑنا چاہا تو سانپ اپنی موت سامنے دیکھ
کر اُس کی گردن سے اُچھل کر دُور گھاس پر گرا اور ایک طرف بھاگ
کر غائب ہو گیا۔ تب ماریا نے پیرن کو آواز دی۔

”رتنگی پیرن! میں ناگ دیوتا کی بہن ماریا بول
رہی ہوں۔ میں تمہیں نظر نہیں آسکتی مگر تم
مجھے نظر آ رہی ہو۔“

ایک عورت کی غیبی آواز سننے ہی پیرن اُٹھ کر بیٹھ گئی اور ارد گرد
حیرانگی سے دیکھنے لگی۔

”کون ہو تم؟“ اُس نے گھبرا کر کہا۔
ماریا نے کہا۔

”میں نے تمہیں بتایا ہے کہ میں ناگ دیوتا کی
بہن ماریا ہوں اور ناگ دیوتا نیوے کی شکل
میں میرے ساتھ ہے۔ میں تمہیں حکم دیتی ہوں
کہ ناگ کو پھر سے انسانی شکل میں لانے والا
منتر مجھے بتا دو۔“

پیرن رتگی نے ایک بلند قمیہ لٹکایا اور بڑے غرور سے بول
 ”تم جو کوئی چڑیل یا جن بھوت ہو۔ میں تم سے
 نہیں ڈرتی اور میں تمہیں منتر کبھی نہیں بتاؤں
 گی۔ اگر تم نے ناگ دیوتا میرے حوالے نہ کیا
 تو میں ابھی ایک خفیہ اگنی منتر پڑھ کر تمہیں
 جلا کر رکھ کر ڈالوں گی۔“

ماریا نے سوچا یہ جادو گرئی ہے جو واقعی اس پر کوئی جادو نہ کرے
 بہتر یہ ہے کہ ابھی یہاں سے چلی جائے۔ ماریا نے غوطہ لٹکایا اور فضا
 میں بلند ہو کر جنگل کے کنارے جو ریت کے ٹیلے تھے وہاں چلی گئی۔ یہاں
 کالے سانپ کا بل تھا۔ کالا سانپ پیرن کے جادو کے ڈر سے اس
 جگہ نہیں تھا بلکہ وہاں سے چند قدم دور ایک درخت کی ٹہنیوں میں
 چھپا بیٹھے دیکھ رہا تھا۔ اُسے ایک بار پھر ناگ دیوتا کی ہلکی خوشبو آئی
 وہ سمجھ گیا کہ ناگ کی غیبی بہن وہاں آگئی ہے۔

کالے سانپ نے سانپوں کی زبان میں بولا
 ”عظیم ناگ دیوتا کی بہن ماریا! اگر تو یہاں ناگ
 کے ساتھ موجود ہے تو مجھے بھی یہاں سے اٹھا
 کر جنوب کی طرف بھاگ چل۔ کیونکہ پیرن یہاں
 آنے ہی والی ہے۔“

ماریا نے سانپ کو درخت کی ٹہنی پر سے اٹھا کر اپنی گردن میں ڈال لیا۔ کالا سانپ ماریا کی گردن کے ساتھ لگتے ہی غائب ہو گیا۔ اتنے میں سپرن بھی کالے سانپ کو ڈھونڈھتی ہوئی وہاں آگئی۔ اُسے وہاں سے ناگ کی ہلکی سی خوشبو آئی جو ماریا کے جسم سے نکل رہی تھی تو اُس نے منتر پڑھ کر ہوا میں پھونکا اور چلائی

”تم جو کوئی بھی ہو میں تمہیں زندہ نہیں چھوڑوں
گی یہ

ماریا کو فضا میں ایک دھچکا لگا۔ وہ اوپر کو اٹھ گئی۔ کالے سانپ نے ماریا سے کہا۔

ماریا بہن! یہاں سے جتنی جلدی ہو سکے،
دور چلی چلو۔ نہیں تو سپرن کا جادو اثر کر
جاتے گا۔“

ماریا نے ناگ کو نیوے کی شکل میں اٹھا رکھا تھا۔ وہ وہاں سے تیزی سے اُرتی ہوئی ویران میدان میں دُور نکل گئی جہاں نیچے چھوٹے مٹی کے ٹیلے تھے۔ وہ یہاں اتر کر ایک ٹیلے کے پاس بیٹھ گئی۔ اب اُس نے سانپ سے کہا

”مجھے بتاؤ کہ ناگ دیوتا پر سے سپرن کے جلاو
کا اثر کیسے ختم ہو سکتا ہے۔“

کالا سانپ بولا

”اس کا ایک ہی طریقہ ہے۔ پیرن نرنگی اب ناگ دیوتا کو حاصل کرنے کے لیے ایک چتہ کرے گی۔ یہ چتہ وہ یہاں ایک پرانے مندر کے سامنے تالاب کے کنارے آدھی رات کو بیٹھ کر کرے گی۔“

اس وقت وہ عورت سے ایک ناگن کی شکل اختیار کرے گی۔ اس وقت اگر تم اس پر نیولا چھوڑ دو تو دونوں کی جنگ ہوگی اور اگر نیولے نے پیرن ناگن کو ہلاک کر ڈالا تو ناگ دیوتا پر اس کا جادو ختم ہو جائے گا۔“

ماریا نے پوچھا۔

”کیا پیرن ناگن بن کر اپنے جادو کے زور سے نیولے کو ہلاک نہیں کر ڈالے گی؟“

کالا سانپ بولا۔

”نہیں وہ ایسا نہیں کر سکے گی۔ کیونکہ جب ایک بار چتہ کاٹنے کے لیے بیٹھ جائے گی اور ناگن کی شکل اختیار کرے گی تو پھر اس کا جادو اس کے پاس نہیں رہے گا اور یہ جادو کی طاقت

صبح ہونے سے پہلے نہیں آئے گی۔“

ماریانے پوچھا۔

”کیا ناگ نیوے کی شکل میں سپرن کا مقابلہ

کر سکے گا؟“

کالاناگ بولا۔

ناگ پر سپرن کے جادو کا اثر ہے۔ وہ اس

سے لڑائی نہیں کر سکے گا۔“

ماریانے پریشانی سے پوچھا۔

”تو پھر دوسرا نیولا ہم کہاں سے لائیں گے؟“

کالاناگ کہنے لگا۔

”سپرن کی جھوٹری میں ایک دوسرا نیولا بھی

بندھا ہوا ہے۔ یہ نیولا بڑا خونخوار ہے اور ناگنوں

کا دشمن ہے۔ اگر ہم اسے لا کر ناگن سپرن پر

چھوڑ دیں تو وہ ضرور اسے ہلاک کر دے گا۔“

ماریانے کہا۔

”سپرن کس وقت چلے کرے گی؟“

کالاسانپ کہنے لگا۔

”سپرن بد رُوحوں کے جنگل کی دوبارہ ملکہ بننا

چاہتی ہے اور جب تک وہ ناگ دیوتا کو
اپنے قبضے میں نہیں لے لیتی وہ دوبارہ مکہ
نہیں بن سکتی۔ اس لیے مجھے یقین ہے کہ وہ
ناگ دیوتا کو حاصل کرنے کے لیے آج رات کو
ہی پرانے مندر کے تالاب کنارے چلے کاٹنے
بیٹھ جائے گی۔“

ماریانے کہا

”ٹھیک ہے جب وہ چلے کاٹنے بیٹھے گی اور ناگن
کی شکل بدلے گی۔ تو سب دوسرے نیولے کو
لا کر اُس پر چھوڑ دیں گے۔“

کالاسانپ بولا۔

”ٹھیک ہے۔ چلو۔ پہلے پیرن کی جھونپڑی والے
نیولے کو اپنے قبضے میں کرتے ہیں۔“

ماریانے سانپ کو گردن میں ڈالا اور فضا میں اڑتی ہوئی پیرن
رتکی کے جھونپڑے میں آگئی۔ جھونپڑی خالی تھی۔ پیرن ابھی تک وہاں
نہیں پہنچی تھی۔ نیولا جھونپڑی کے باہر بندھا ہوا تھا۔ کالے سانپ نے کہا۔
”یہی وہ خونخوار نیولا ہے۔ جو پیرن کو ناگن کے
روپ میں ہلاک کر سکتا ہے۔“

ماریانے نیولے کو اٹھایا۔ یہ نیولا بھی ماریا کے ہاتھوں میں آتے ہی

غائب ہو گیا۔ ماریا اسے لے کر ٹیلے کی طرف چلی آئی۔ یہاں وہ کالے سانپ کے ساتھ بیٹھ گئی اور رات کا انتظار کرنے لگی۔ جب رات کا اندھیرا چاروں طرف چھا گیا تو اس نے سانپ کو ساتھ لیا اور پرانے مندر کی طرف چل پڑی۔ پرانا مندر جب کچھ فاصلے پر رہ گیا تو ماریا نے کالے سانپ سے کہا۔

”اگر میں تمہارے ساتھ گئی تو پیرن کو میرے جسم

سے آنے والی ناگ دیوتا کی خوشبو محسوس ہو

جائے گی اس لیے تم جاؤ اور مندر کے قریب

تالاب کنارے چھپ کر بیٹھ جاؤ۔ جو نہی پیرن

نے ناگن کا روپ بدلا تو فوراً مجھے آکر خبر کر دینا۔“

کالا سانپ چلا گیا۔ وہ پرانے مندر کے پاس تالاب کے کنارے

ایک رات جھاڑیوں میں چھپ کر بیٹھ گیا۔ آدھی رات کے بعد اسے پیرن

آتی دکھائی دی۔ پیرن آتے ہی تالاب کنارے آلتی پالتی مار کر بیٹھ گئی اور

بولی۔“

”مورتی دیوی! میں ناگ کو حاصل کرنے کے لیے

اپنا سب سے خطرناک چتہ کاٹنے لگی ہوں۔“

یہ کہہ کر پیرن نے اپنے منہ سے پھنکار کی آواز نکالی اور دوسرے

لحے وہ ناگن بن گئی۔ اسی وقت کالا سانپ ماریا کو اطلاع دینے

تیزی سے روانہ ہو گیا۔

ناگن کی پھنکار

ماریا پہلے ہی اس کا انتظار کر رہی تھی -
 کیونکہ وہ جانتی تھی کہ کالا سانپ اُسے نہیں دیکھ سکے گا۔ ماریا
 نے راستہ میں ہی سانپ کو اوپر اٹھایا اور پوچھا۔
 ”کیا خبر لاتے ہو۔“
 کالے سانپ نے کہا۔

”پیرن اس وقت ناگن بن چکی ہے“
 دوسرا نیولا ماریا کے پاس ہی تھا۔ وہ وہیں سے پرانے مندر
 کی طرف پرواز کر گئی۔ وہاں آکر کیا دیکھتی ہے کہ پیرن کی جگہ پرانے
 مندر کے سامنے تالاب کے کنارے ایک ناگن پھن اٹھاتے بیٹھی ہے
 اور جھوم رہی ہے۔ پیرن ناگن کے رُوپ میں چلے کر رہی تھی۔ اس
 وقت اُس کے پاس جادو کی طاقت نہیں تھی۔ کالے سانپ
 نے کہا۔

”ماریا بہن نیولے کو اس پر چھوڑ دیں“
 ماریا نے دوسرے نیولے کو ناگن کے پاس چھوڑ دیا۔ نیولے

نے اپنے سامنے ناگن کو دیکھا تو اس پر جھپٹ پڑا۔ پیرن ناگن نے نیوے کو پہچان لیا کہ یہ تو اسی کی جھونپڑی والا نیولا ہے۔ مگر چونکہ پیرن کے پاس اس وقت جادو کی طاقت نہیں تھی، اس لیے وہ اس پر منتر نہیں پھونک سکتی تھی۔ وہ سمجھ گئی کہ یہ اس کے خلاف سازش ہوتی ہے۔ مگر اب اُسے نیوے کے ساتھ جنگ کرنی پڑ گئی تھی۔

نیوے اور سانپ کی لڑائی جب ہوتی ہے تو سانپ کی یہ کوشش ہوتی ہے کہ وہ نیوے کے منہ پر ڈسے اور نیوے کی یہ کوشش ہوتی ہے کہ وہ سانپ کی گردن اپنے دانتوں میں دبا کر اسے چا ڈالے۔

لڑتے وقت نیوے کا جسم پھول جاتا ہے اور اس پر کانٹے ابھر آتے ہیں جس کی وجہ سے سانپ سواتے نیوے کے منہ کے اور کسی جگہ نہیں ڈس سکتا۔ ناگن نے پھنکار مار کر نیوے پر حملہ کر دیا۔ اس کی یہی کوشش تھی کہ وہ کسی طرح نیوے کے منہ پر کاٹ کر اُسے اپنے زہر سے ہلاک کر دے۔ مگر نیولا بھی بڑا ہوشیار تھا وہ ناگن کی گردن اپنے تیز باریک دانتوں میں سے لے کر اُسے چا ڈانا چاہتا تھا۔ دونوں کی زبردست لڑائی شروع ہو گئی۔

ماریا اور کالا سانپ اور سُرخ نیولا یعنی ناگ یہ لڑائی بڑی دلچسپی سے دیکھ رہے تھے۔ ناگ کو اب یہ احساس ہو گیا تھا کہ وہ ماریا کے پاس ہے مگر ابھی تک اُس کو یہ یاد نہیں آ رہا تھا کہ اُس

کی طاقت کیوں اس سے چھن گئی ہے اور وہ نیولا سے ناگ کیے بنے گا۔ نیولا اور ناگن خونخواری سے لڑ رہے تھے۔

ایک بار ناگن غضب ناک ہو کر نیولے کے منہ پر ڈسنے ہی لگی تھی کہ نیولا تڑپ کر دوڑ جاگرا۔ ناگن اس پر پکی تو نیولے نے اس کی دم کو دانتوں میں لے کر زور سے جھٹکا دیا۔ ناگن کی دم آدمی کٹ کر الگ ہو گئی۔ کئی ہوتی دم تڑپنے لگی۔ ناگن کی دم سے خون نکلنے لگا۔ ناگن قیامت بن گئی۔ وہ دیوانہ وار نیولے پر حملے کرنے لگی۔ مگر نیولا بھی ہر بار وار بچا لیتا تھا۔ ماریا کو فکر لگی کہ کہیں ناگن نیولے کو ہلاک نہ کر دے۔ اس نے پریشان ہو کر کالے سانپ سے کہا۔

”کیا میں ناگن کے دو ٹکڑے نہ کر دوں؟“

کالا سانپ بولا۔

”بہن ماریا بہن! ناگ دیوتا پر سے جادو کو ختم کرنے کے لیے ضروری ہے کہ پیرن ناگن کو نیولا ہی ہلاک کرے!“

ماریا نے کچھ خوف محسوس کرتے ہوئے کہا۔

”اور اگر بد قسمتی سے ناگن نے نیولے کو مار ڈالا تو کیا ہوگا۔“

کالا سانپ بولا۔

”پھر ناگ دیوتا کبھی انسانی شکل میں نہیں آسکے گا۔“

ماریا دل میں خدا سے دعا میں مانگنے لگی کہ نیولا کا میاب ہو جائے۔
 نیولا ہولہان ہو گیا تھا۔ ناگن کی دم آدھی کٹ گئی تھی مگر اب بھی وہ
 بے جگری سے نیولے پر حملے کر رہی تھی۔ کیونکہ وہ جانتی تھی کہ یہ اس
 کی زندگی اور موت کا سوال ہے۔ نیولا بھی مرنا نہیں چاہتا تھا۔ اچانک
 ناگن کے جسم میں کمزوری آنے لگی۔ کیونکہ کئی ہوتی دم کے زخم سے
 کافی خون بہہ چکا تھا۔ نیولے نے اس کمزوری کو محسوس کرتے ہی
 اپنے حملے تیز کر دیتے۔ ایک بار ناگن نے ذرا سی کمزوری دکھائی تو
 نیولے نے پیک کر اُس کی گردن اپنے دانتوں میں پکڑ لی۔

ناگن کی گردن نیولے کے دانتوں میں آئی تو اُس نے اسے چھلکنا
 شروع کر دیا۔ ناگن پہلے ہی نڈھال تھی۔ نیولے کے ٹکینے میں پھنسی تو
 اُس کی رہی سہی ہمت نے جواب دے دیا۔ نیولے نے دیکھتے دیکھتے
 ناگن کی گردن کو اُس کے دھڑ سے الگ کر کے دُور پھینک دیا۔ گردن
 کا کٹنا تھا کہ ماریا کی گود میں ناگ نے نیولے کی شکل سے انسان کی شکل
 اختیار کر لی اور ماریا کی طرف دیکھ کر کہا۔

ماریا میں تمہارا کس زبان سے شکر یہ ادا
 کروں۔ تم اگر میری مدد کو نہ آتیں تو میرا انسانی
 شکل میں واپس آنا ناممکن تھا۔

ماریا نے کہا۔

خدا کا شکر ہے کہ تم پر پیرن کا جادو ٹوٹا۔

مگر اس کے لیے تمہیں کالے سانپ کا شکریہ
ادا کرنا چاہیے۔ اگر یہ بیماری مدد نہ کرتا تو
پیرن پلاک نہیں ہو سکتی تھی۔“
کالا سانپ فوراً سر جھبکا کر بولا۔

”عظیم ناگ دیوتا کو سلام ہو۔ یہ تو میرا
فرض تھا جو میں نے ادا کیا۔ یہ میری خوش قسمتی
ہے کہ میں ناگ دیوتا کو انسان کی شکل میں دیکھ
رہا ہوں۔“

ناگ دیوتا نے کہا

”بہر حال ہم تمہارا شکریہ ادا کرتے ہیں۔“

ناگ نے جھک کر نیولے کو اٹھایا۔ نیولا لہولہان تھا۔ اُس کی حالت
بھی خراب تھی۔ پیرن مرچکی تھی مگر نیولا بھی آخری دموں پر تھا۔ ناگ،
ماریا اور کالے سانپ نے اُسے بچانے کی کافی کوشش کی مگر نیولا زخموں
سے چور تھا۔ اُس نے آخری بار ناگ دیوتا کو دیکھا اور مر گیا۔

ماریا ناگ اور کالے سانپ کو نیولے کی موت کا بہت افسوس
ہوا۔ انہوں نے اُسے ایک جگہ زمین کھود کر بڑے احترام سے دفن کیا۔

پھر ماریا نے کالے سانپ سے کہا

”اب تم کہاں جاؤ گے۔“

کالا سانپ بولا۔

”ناگ دیوتا کی بہن ماریا! میں یہاں سے بلوچستان
کی پہاڑیوں کی جانب نکل جاؤں گا۔“
کالے سانپ نے پھن جھکا کر پہلے ناگ کو پھر جس طرف سے اسے
ماریا کی آواز آتی تھی اس طرف منہ کر کے سلام کیا اور چلا گیا۔ کالے
سانپ کے جانے کے بعد ماریا نے ناگ سے کہا۔

”میں بڑی عجیب و غریب دنیا سے نکل کر
یہاں تک آئی ہوں اور تم سے ملی ہوں۔“
پھر ماریا نے ناگ کو اپنی ساری کہانی بیان کر دی۔ ناگ نے
کہا۔

”میری کہانی بھی بڑی عجیب ہے۔ میں تمہاری
تلاش میں لاہور سے کراچی آیا تھا کہ“
اس کے بعد ناگ نے بھی ماریا کو سارے واقعات بیان کر دیئے۔
ماریا کو جب پتہ چلا کہ تھیو سانگ اور جولی سانگ بھی لاہور میں ہی
ہے اور وہ ۱۹۸۹ء کے زمانے کے پاکستان میں ہے تو وہ بڑی
خوش ہوئی۔ کہنے لگی۔

”ناگ بھیا تم تو جانتے ہی ہو کہ مجھے پاکستان
میں آکر کتنی خوشی ہوتی ہے۔“

ناگ بولا۔

”ہم سب کو پاکستان آکر بہت خوشی ہوتی ہے۔“

اس کی ایک وجہ تو یہ ہے کہ یہ تیا اسلامی ملک ہے اور یہاں کے لوگ بڑے محبت کرنے والے اور زندہ دل ہیں۔ دوسری بات یہ ہے کہ یہاں ہمارے تاریخی سفر اور سنسنی خیز سفر کی داستان ایک شخص لکھ رہا ہے۔ ہم ہر بار اُس سے ملتے ہیں۔ اس بار بھی اُس سے ضرور ملاقات کریں گے۔“

ماریبانے کہا۔

”وہ آج کل سمن آباد رہتا ہے۔ اور وہیں بیٹھ کر ہمارے سفر کی داستان لکھتا ہے۔“

ناگ بولا۔

”مجھے اُس کے گھر کا ایڈریس معلوم ہے۔ ہم اُس سے ضرور ملنے جا سکتے ہیں۔“

ماریبانے اُداس ہو کر کہا۔

”لیکن مجھے افسوس ہے کہ کمیٹی ہم سے ابھی تک جدا ہے۔ خدا جانے وہ کہاں ہوگی۔“

ناگ نے کہا۔

”خدا نے چاہا تو ہمارے حیرت انگیز سفر کے کسی موڑ پر کمیٹی سے بھی ملاقات ہو جائے گی۔“

اب چلو لاہور چلتے ہیں۔ تھیو سانگ اور جولی
 سانگ تم سے مل کر بڑے خوش ہوں گے۔“
 ناگ نے سانس اندر کو کھینچا اور سانس بن گیا۔ ماریا نے ناگ
 کو اپنے بازو کے گرد لپیٹا اور اسی وقت فضا میں بلند ہو کر لاہور شہر
 کی طرف اڑنا شروع کر دیا۔ اُس وقت رات کے دو بج رہے تھے
 ماریا لاہور کی سمت پرواز کر رہی تھی۔ آدھا راستہ طے کرنے کے
 بعد ماریا اور ناگ کو راستے کا علم ہو گیا۔ کیونکہ وہ ادھر سے پاکستان
 آنے کے بعد کئی بار رات کے اندھیرے میں گذر کرتے تھے۔ ماریا بڑی
 تیز رفتار کے ساتھ پرواز کر رہی تھی۔ اُس کی رفتار ہوائی جہاز کی
 رفتار سے کئی گنا زیادہ تھی۔ چنانچہ پندرہ منٹ کے اندر اندر انہیں
 لاہور شہر کی جگہ گاتی ہوئی روشنیاں نظر آنے لگیں۔
 عنبر تھیو سانگ اور جولی سانگ لاہور کے ہٹن ہوٹل میں آگئے
 تھے اور اپنے کمرے میں بیٹھے باتیں کر رہے تھے کہ ناگ خدا جانے کہاں
 گم ہو گیا۔ ماریا کی تلاش میں گیا اور خود بھی غائب ہو گیا۔ اچانک تھیو سانگ
 نے سانس لے کر کہا۔

”مجھے ماریا اور ناگ کی خوشبو آرہی ہے۔“

جولی سانگ نے ناگ سکیڑا اور خوش ہو کر بول۔

”مجھے بھی اُن کی خوشبو آرہی ہے۔ ماریا ناگ

آرہے ہیں۔“

تینوں اپنے کمرے کی بالکونی میں آتے تو ماریا اور ناگ کی خوشبو تیز ہو گئی اور پھر ماریا ان کے قریب ہی بالکونی میں اتر آتی اور بولی۔
 ”تھیو سانگ اور جولی سانگ کو ماریا اور ناگ کا

سلام پہنچے۔“

ناگ بھنکار مار کر انسان کی شکل میں آ گیا۔ تھیو سانگ اور جولی سانگ اور عنبر کو ناگ اور ماریا کو اپنے قریب پا کر سجدہ خوشی ہوئی۔ پانچوں پرانے ساتھی ہوٹل کے کمرے میں بیٹھ گئے اور باتیں کرنے لگے۔ ان سب کو اب کمیٹی کی پریشانی تھی کہ وہ کہاں اور کس حالت میں ہو گی۔ لیکن ان سب کو یقین تھا کہ کمیٹی اگر پاکستان میں ہوتی تو بہت جلد اس سے ملاقات ہو جائے گی۔ عنبر نے کہا۔

”اگر کمیٹی کسی پرانے زمانے میں بھی ہو گی تب بھی کہیں نہ کہیں کسی نہ کسی موڑ پر اس سے ضرور ملاقات ہو جائے گی۔“

ناگ بولا۔

”لیکن ہمیں پاکستان میں کمیٹی کی تلاش جاری رکھنی چاہیے۔“

اچانک ماریا کو ایک خیال آ گیا وہ کہنے لگی۔

”یہاں لاہور میں ایک مصنف جس کا نام اے امید ہے وہ ہمارے سنسنی خیز طلسماتی

ایڈوینچرس سفر کی پوری کہانی لکھ رہا ہے اور
عینہ ماریا کے عنوان سے ہمارے سفر کی
کہانی کی کتابیں بھی چھاپ رہا ہے۔ کیوں نہ
اس سے ملاقات کی جائے۔“

عینہ نے کہا۔

”اس سے مل کر ہمیں کیٹی کا کیسے پتہ چلے گا۔“

ماریا کہنے لگی۔

”وہ اس طرح کہ یہ مصنف ہمارے جو کہانی لکھے
رہا ہے تو اُسے ہمارے سفر کے آنے والے واقعات

کا بھی پتہ ہے۔ یعنی وہ ہمارے پانچ ہزار سال
کے سفر کے پورے واقعات جانتا ہے۔ اس
لیے اُسے یہ بھی معلوم ہو گا کہ کیٹی اس

وقت کہاں ہے۔“

بھتیو سانگ، جولی سانگ اور ناگ جیران ہو کر اس کا منہ تکیے

لگے۔ عینہ بولا۔

”اس طرف تو میرا خیال ہی نہیں گیا تھا۔ تم

نے بالکل ٹھیک کہا۔ جب یہ شخص ہمارے

سفر کی ساری داستان شروع سے آخر تک

جانتا ہے تو اسے ضرور معلوم ہو گا کہ کیٹی

اس وقت کہاں ہے۔ چلو اس سے جا کر

ملتے ہیں۔

ناگ بھتیو سانگ اور جولی سانگ نے بھی اس تجویز کو پسند کیا
ناگ نے کہا۔

اس وقت رات کافی گذر گئی ہے۔ صبح اس

کے پاس چلیں گے۔

اب عنبر، ناگ، ماریا اور بھتیو سانگ، جولی سانگ صبح ہونے کا
انتظار کرنے لگے۔ جب دن چڑھ آیا اور لاہور شہر کی سڑکوں پر دھوپ
نکل آئی تو عنبر، ناگ، ماریا اور جولی سانگ، بھتیو سانگ، پانچوں دوست
اس مصنف کے گھر کی طرف چل پڑے جو ان پر اسرار کرداروں کے
سنی خیر سفر کے حالات لکھ رہا تھا۔

ناگ انہیں سمن آباد لے آیا۔ یہاں عنبر، ناگ، ماریا کہانی کے
مصنف اے حمید کی کوٹھی کے سامنے یہ پانچوں پر اسرار کردار آکر رُک
گئے۔ ناگ نے گھنٹی بجائی۔ اندر سے خادمہ نے آکر پوچھا۔

”کس سے ملنا ہے؟“

ناگ نے کہا۔

”حمید صاحب ہیں، انہیں کہیے کہ عنبر، ناگ، ماریا

آپ سے ملنے آتے ہیں۔“

خادمہ کچھ نہ سمجھ سکی۔ تھوڑی دیر بعد عنبر، ناگ، ماریا کا مصنف

خود کو بھٹی کے گیٹ پر آگیا۔ اُس نے نور سے عہتر ناگ ،
تھیو سانگ اور جولی سانگ کو دیکھا اور کہا ۔

” آپ دوستوں کے لاہور آنیکی مجھے بڑی خوشی
ہوئی ۔ اندر تشریف لے آیتے ؛“

مصنف اے حمید ان پر اسرار ماضی کے مسافروں کو ڈرائیگ
روم میں لے آیا ۔ اُس نے ماریا کی طرف دیکھا اور بولا ۔

” ماریا ! تمہارے ساتھی کیٹی نہیں ہے ؛“

اے حمید مسکرار ہا تھا ۔ کیونکہ اُسے معلوم تھا کہ کیٹی ان کے ساتھ
کیوں نہیں ہے اور کیٹی اس وقت کہاں ہوگی ۔ ماریا نے کہا ۔

تم ہماری کہانی لکھ رہے ہو ۔ تمہیں تو خود معلوم
ہوگا کہ کیٹی کہاں ہے ؛“

عہتر نے کہا ۔

” اصل میں ہم تم سے یہی معلوم کرنے آتے ہیں

کہ کیٹی کہاں ہے ۔ کیونکہ ہم سب دوست لاہور

میں اکٹھے ہو گئے ہیں مگر کیٹی نہیں ہے ۔ وہ

ہمیں نہیں معلوم کہ کہاں ، کس زمانے میں

کس شہر میں اور کن حالات میں ہے ؛“

مصنف اے حمید نے مسکراتے ہوتے کہا ۔

” تم لوگ چائے پیو ۔ پھر باتیں کریں گے ؛“

خادمہ چاتے لے آتی۔ ناگ بولا۔
”تم سے زیادہ اس بات کو کون بہتر جانتا
ہے کہ ہمیں کسی چیز کے کھانے پینے کی ضرورت
نہیں ہے۔“

اے حمید نے کہا۔

”لیکن میں یہ بھی جانتا ہوں کہ تم لوگ ضرورت
پڑنے پر جو چاہے کھا لیتے ہو پی لیتے ہو۔ اس
وقت بھی چاتے پی لو مجھے خوشی ہوگی۔ پھر نہ
جانے تم سے کب ملاقات ہو۔“
جولی سانگ نے مسکراتے ہوئے کہا۔

”ٹھیک ہے ہمیں بھی تمہارے ساتھ چاتے
پی کر خوشی ہوگی۔“

اے حمید نے چاتے بنائی، کیک کاٹ کر انہیں پیش کیا۔ ماریا
اُس وقت صرف اے حمید کو نظر آرہی تھی اور کسی کو نظر نہیں آ
رہی تھی۔ ناگ لاہور کی تعریف کرتے ہوئے بولا۔

”یہ بڑا خوبصورت شہر ہے۔ یہاں آکر ہمیشہ بڑی

راحت محسوس ہوتی ہے۔“

عزیز ماریا اور بھتیو سانگ نے بھی لاہور اور پاکستان کی بڑی
تعریف کی۔ جولی سانگ کہنے لگی۔

”اب پلیز ہمیں بتا دو کہ کیسی اس وقت کہاں ہوگی تاکہ ہم اُسے وہاں سے لاسکیں۔“
مصنف اے حمید نے گہرا سانس لیا اور بولا۔

”میں ایک مصنف ہوں۔ یعنی کہانیاں لکھتا ہوں اور ہر کہانی لکھنے والے کی ایک ذمہ داری ہے۔ یہ ذمے داری مجھے مجبور کر رہی ہے کہ میں آپ کو کیسی کے بارے میں یہ نہ بتاؤں کہ وہ کہاں ہے۔ مجھے معلوم ہے کہ کیسی اس وقت کہاں ہے لیکن مجھے افسوس ہے کہ میرے پیارے دوستوں میں اس کے بارے میں آپ کو کچھ نہیں بتا سکتا۔“

کھتیسانگ بولا۔

”مگر کیوں۔“

اے حمید نے کہا۔

”اس لیے کہ میں یہ راز فاش نہیں کر سکتا۔ اگر میں نے یہ راز فاش کر دیا تو تم لوگوں کا سارا سفر الٹ پٹ ہو جائے گا۔ کیونکہ یہ بات تم بھی تسلیم کرو گے کہ تم سب پانچ ہزار سال پرانے زمانے کے لوگ ہو اور تم سب

مرچکے ہو تم بظاہر زندہ ہو مگر اصل میں تم
 میں سے کوئی بھی زندہ نہیں ہے۔ تم جو
 زمانہ گزار چکے ہو، ایک بار پھر ایسے زمانے
 سے گذر رہے ہو اگر میں نے تمہیں آنے والے
 حالات بتا دیتے تو واقعات کی ساری کڑیاں
 درہم برہم ہو جائیں گی۔ سارے سلسلے ٹوٹ
 جائیں گے اور عین ممکن ہے کہ تم میں سے کوئی
 بھی زندہ نہ بچے۔ تم سب کے سب ہوا میں
 تھیں ہو جاؤ۔ تم میری باتیں سمجھ رہے ہوناں۔“

غیوسانگ بولا۔

”تم ٹھیک کہہ رہے ہو حمید! میں اس نقطے
 کو سمجھ گیا ہوں۔“

عزیزانگ ماریا کی کہانی لکھنے والے مصنف نے ایک بار پھر ان
 دوستوں کو پوری تفصیل کے ساتھ کھول کر ساری بات
 اور اپنی مجبوری بیان کی۔ سب کی سمجھ میں یہ پراسرار بات آگئی۔
 ناگ بولا۔

”ٹھیک ہے۔ ہم تم سے اب کیٹی کے بارے
 میں نہیں پوچھیں گے۔“

مصنف اے حمید بولا۔

”مجھے تو یہ بھی معلوم ہے کہ تم یہاں سے کہاں جاؤ گے اور آگے تمہارے ساتھ کون کون سے سنسنی خیز، حیرت انگیز، دلچسپ اور رونگٹے کھڑے کر دینے والے واقعات پیش آئیں گے مگر تم مجھے چاہے جتنا بھی مجبور کرو میں تمہیں ان کے بارے میں کچھ نہیں بتاؤں گا۔ مجھے خوشی ہوتی ہے کہ تم لوگوں کے ذہن میں میری بات آگئی ہے اور تم ناراض نہیں ہوتے۔“

ماریابولی۔

”ہم تم سے کبھی بھی ناراض نہیں ہو سکتے۔ تم بھی ہمارے ساتھی ہو اور ہمارے دوست ہو۔“

ناگ کہنے لگا۔

”ایک طرح تم بھی ہمارے ساتھ ہی سفر کر رہے ہو، جہاں ہم جاتے ہیں تم بھی وہاں موجود ہوتے ہو۔“

پھر مصنف اے حمید نے انہیں عنبر ناگ ماریا کی چھٹی ہوتی کتابیں دکھائیں۔ عنبر ناگ ماریا، تھیو سانگ اور جولی سانگ ان کتابوں کو دیکھ کر بڑے خوش ہوئے۔ بیچ بیچ میں کہیں کہیں سے عبارت بھی

پڑھی۔ ماریا نے ناگ سے کہا۔

”ناگ بھیا یہ دیکھو۔ یہاں میں تمہیں اپنے ساتھ

لیکر ہوا میں اڑ رہی ہوں۔“

سب بڑے خوش خوش وہاں دیر تک بیٹھے رہے۔ جب

ناگ نے اُسے بتایا کہ اُس نے پاکستان میں دشمن کے ایک

سمگلروں کے گروہ کو ختم کر دیا ہے جو تخریبی کارروائیاں کرنے آیا

تھا تو اے حمید نے ناگ کا شکریہ ادا کرتے ہوئے کہا۔

”آج کل پاکستان کی ترقی و خوشحالی کو دیکھ کر

دشمن جل رہے ہیں اور وہ پاکستان کو

نقصان پہنچانے کی ناپاک سازشیں کر رہے ہیں۔“

بھینوسانگ بولا۔

”لیکن پاکستان ہمیشہ زندہ و قائم رہے گا اور

ترقی کرتا رہے گا۔“

”انشاء اللہ“ اے حمید نے کہا۔ ”لیکن دشمن ہمیں

نقصان پہنچانے کا کوئی موقع ہاتھ سے نہیں

جانے دیتا۔ میں چاہتا ہوں کہ تم لوگ کچھ

روز پاکستان میں رہو اور ان لوگوں کو ختم

کر دو جو باہر سے آکر پاکستان میں توڑ پھوڑ

کی کارروائیاں کر رہے ہیں۔“

عزیز بولا۔

”ہم وعدہ کرتے ہیں کہ جب تک ہم پاکستان
میں ہیں ایسے تخریب کاروں کو ڈھونڈ ڈھونڈ
کر ختم کر دیں گے۔“

اتنے میں باہر پیرے کے بین بجانے کی آواز آئی۔ ناگ نے کہا۔
”یہ پیرا کہاں سے آگیا۔“

اے حمید سکرایا اور بولا۔

”یہ بیچارہ عزیز محنت کش پیرا ہے۔ سانپ
کا تماشہ دکھا کر دو چار پیسے اور کسی گھر سے
اٹھا لیتا ہے اور بس اپنے بال بچوں کا پیٹ
پال لیتا ہے۔“

باہر سے پیرے کی گھبرائی ہوتی آواز آئی۔

”ارے کہاں بھاگا جاتا ہے۔ کیا ہو گیا تمہیں

کہاں بھاگا جاتا ہے پٹاری سے نکل کر۔“

اے حمید نے ناگ سے کہا۔

”ناگ میرا خیال ہے کہ پیرے کی پٹاری سے

سانپ نکل کر تمہاری طرف تمہیں سلام کرنے

آنے کی کوشش کر رہا ہے کیونکہ اُس نے

یہاں ناگ دیکھتا کی خوشبو سونگھ لی ہے۔“

ناگ بولا۔

”چلو باہر جا کر دیکھتے ہیں۔“

عینہ ناگ، ماریا، تھیو سانگ اور جولی سانگ ڈرائیونگ روم سے اٹھ کر باہر برآمدے میں آگئے۔ گیٹ کے پاس ایک سپر اسپارسی میں سے نکل کر مکان کے اندر کی طرف آتے ہوئے سانپ کو بڑی مشکل سے پکڑ کر قابو کیے ہوئے تھا۔ اے حمید نے پوچھا۔

”کیا بات ہے بھائی پیرے یہ سانپ کو کیا ہو گیا ہے۔“

سپر اسپارسی بولا۔

”کچھ نہیں ہوا بابو جی! بس ذرا منہ زور ہے

نیا نیا پکڑ کر لایا ہوں اسے آج ہی بابو جی۔“

اصل بات پیرے کو بھی معلوم نہیں تھی کہ سانپ نے ناگ دیوتا کی خوشبو سونگھ لی ہے۔ ناگ دیوتا اُس کے سامنے موجود ہے اور وہ ناگ دیوتا کو سلام کرنا چاہتا ہے۔ ناگ نے کہا۔

”بھائی پیرے۔ سانپ کو چھوڑ دو۔ یہ کہیں

نہیں جائے گا۔“

پیرے نے ناگ کی طرف دیکھا اور بولا۔

”بابو جی آپ سانپوں کے بارے میں کچھ نہیں

جاننے۔ یہ تو ہم ہی جانتے ہیں کہ سانپ

کیوں پریشان ہے اور یہ کیا سانپ ہے۔ اگر
اسے میں نے چھوڑ دیا تو یہ آپ کو ڈس لے
گا پھر کون ذمے دار ہوگا۔ پولیس تو مجھے پکڑ
کر لے جائے گی۔“

ناگ نے کہا۔

”تم اسے چھوڑ دو۔ سانپ مجھے نہیں ڈسے گا۔“

پیرا سخت لہجے میں بولا۔

”کیوں تمہیں کیوں نہیں ڈسے گا۔ کیا تم سانپوں
کے بادشاہ ہو۔“

عزیز، ماریا، تھیو، سانگ، جولی، سانگ اور مصنف اے حمید خاموشی
سے ان کی گنگو سن رہے تھے اور مزے لے رہے تھے۔ ناگ سنیں
کر بولا۔

”اچھا اگر تم اس سانپ کو میرے پاس نہیں
آنے دیتے تو میں کتنی دوسرا سانپ منگوا
لیتا ہوں۔“

پیرا مذاق کرنے لگا اور بولا

”بابو جی آپ سانپ کو کہاں سے منگوائیں
گے آپ زیادہ سے زیادہ رکشہ، ٹیکسی
ہی منگوا سکتے ہیں۔“

ناگ نے کہا ۔

”اگر میں نے اپنی مرضی کا سانپ یہاں حاضر
کر دیا تو پھر کیا کر دو گے“

پیرے نے سانپ کو بڑی سختی سے پکڑ رکھا تھا، کیونکہ وہ ناگ
کی طرف جانے کی بار بار کوشش کر رہا تھا۔ پیرا یہی سمجھ رہا تھا کہ
سانپ کسی وجہ سے غصہ میں آیا ہوا ہے۔ یہ بات تو اس کے تصور
میں بھی نہیں آسکتی تھی کہ اُس کے سامنے ساری دنیا کے سانپوں
کا بادشاہ ناگ دیوتا قمیض پتلون پہنے کرسی پر بیٹھا ہے۔ پیرا بولا۔

”بابو جی اگر آپ یہاں مجھے کوئی سانپ اپنی مرضی

سے منگوا کر دکھا دیں تو میں آپ کی شاگردی

کروں گا۔“

ناگ نے کہا ۔

”چلو آج پھر ایک شاگرد بھی بنا لیتے ہیں“

یہ کہہ کر ناگ نے دوسری طرف منہ کر لیا۔ وہ اس پیرے کے
سامنے اپنے منہ سے سانپ کو بلانے کی آواز نہیں نکالنا چاہتا تھا۔ ناگ
نے دوسری منہ کر کے ہلکی سی سسکار کی آواز نکالی اور سانپوں کی زبان
میں کہا ۔

”اس علاقے میں کوئی سانپ ہے تو میرے سامنے

آتے نہیں ناگ دیوتا بول رہا ہوں“

پیرا ہنس دیا۔ کہنے لگا۔

”بابو جی دوسری طرف منہ کر کے آپ کون سا

منتر پھونک رہے ہیں۔ کچھ مجھے بھی بتائیے“

عینر، ماریا، ہتیو سانگ، جولی سانگ اور مصنف اے حمید خاموش

تھے۔ ان کے چہروں پر ہلکی ہلکی سی مسکراہٹ تھی۔ اے حمید دل میں

پریشان تھا کہ یہاں سانپ کہاں سے نکل کر آتے گا۔ کیونکہ یہ تو بڑا

صاف ستھرا علاقہ ہے۔ مگر سامنے والی گراؤنڈ میں ایک سانپ ہوتا ہے۔

اُس نے ناگ دیوتا کی آواز سنی تو زمین کے اندر سے باہر نکل آیا۔

Scanned and Uploaded

by

Doc Khan

DoctorKhan_22@hotmail.com

جاسوس پیرا

ایک کالا سانپ گراؤنڈ سے نکل کر ناگ کے سامنے آ گیا۔
 پیرا ایک دم سے پچھے ہٹ گیا۔ وہ حیران و پریشان تھا کہ
 اس نوجوان نے تو واقعی ایک سانپ کو حاضر کر لیا ہے۔ کالے سانپ
 نے آتے ہی اپنا پھن پھیلا یا اور ناگ کے آگے سجدہ کر کے بولا۔

”عظیم ناگ دیوتا کو سلام پہنچے۔ میری خوش قسمتی
 ہے کہ مجھے ناگ دیوتا نے یاد کیا۔ میں کیا خدمت
 کر سکتا ہوں عظیم ناگ دیوتا؟“

ناگ نے سانپوں کی زبان میں کہا۔

”جب تک میں تمہیں کوئی حکم نہ دوں تم اسی

طرح یہاں بیٹھے رہو“

سانپ کو دیکھ کر عنبر ماربا، تھیو سانگ، جولی سانگ اور لے حمید
 اب پیرے کو تکنے لگے جو پریشان سا ہو گیا تھا۔ ناگ نے کہا۔

”بھاتی پیرے اب تم میرے شاگرد ہو۔ میں نے

سانپ کو بلا لیا ہے۔ اگر تم کہو تو میں اس

علاقے کے سارے سانپ ابھی حاضر کر دیا ہوں۔“
 پیرا اگرچہ اُن پڑھ تھا۔ مگر اپنے کام کا بڑا ماہر تھا۔ وہ سمجھ گیا
 کہ یہ کوئی معمولی نوجوان نہیں ہے۔ اس کے اندر کوئی غیر معمولی طاقت
 ہے اور اُسے سانپوں کو بلانے کا کوئی زبردست منتر آتا ہے۔ پیرے
 نے چالاکي سے کام لیتے ہوئے ناگ کے پاؤں پکڑ لیے اور بولا۔
 ”حضور آپ میرے اُستاد ہیں۔ میں آپ کا شاگرد
 ہوں۔ مجھے بھی سانپ کو بلانے کا منتر بتا دیں
 میں ساری زندگی آپ کی خدمت کرتا رہوں گا۔“
 ناگ ہنسنے لگا اور بولا۔

”نہیں بھاتی۔ میں تمہیں منتر نہیں بتا سکتا۔ میرے
 گورؤ اُستاد کی طرف سے مجھے اس کی اجازت
 نہیں ہے۔ اب تم ایسا کرو کہ اپنے سانپ کو
 بھی آزاد کر دو تاکہ وہ بھی مجھے سلام کر سکے۔“
 پیرے نے جو سانپ اپنے ہاتھ میں پکڑ رکھا تھا اُسے چھوڑ دیا۔
 سانپ تیزی سے ناگ کے سامنے آیا اور اپنا سر زمین پر لگا دیا اور
 بولا۔ ”عظیم ناگ دیوتا کو میرا سلام پہنچے۔“
 ناگ پیرے نے کہا۔

”تم نے دیکھ لیا کہ تمہارا سانپ بھی مجھے سلام کر
 رہا ہے۔ اچھا اب تم جا سکتے ہو۔“

ناگ کمرے میں چلا آیا۔ تھیو سانگ، عنبر جولی اور ماریا اور حمید بھی
ڈرائینگ روم میں آگئے۔ ماریا کہنے لگی۔
”خوب تماشا رہا۔“

عنبر کہنے لگا۔

”اچھا اب ہم بھی چلتے ہیں۔“
مصنف اے حمید نے مسکراتے ہوئے کہا۔

”مجھے یہ پوچھنے کی ضرورت نہیں ہے کہ آپ
لوگ لاہور میں کہاں ٹھہرے ہوتے ہیں۔ کیونکہ
میں جانتا ہوں کہ آپ بلٹن ہوٹل میں ٹھہرے
ہوتے ہیں۔“

عنبر لولا۔

”اچھا ہمیں کم از کم اتنا ہی بتا دو کہ ہم پاکستان
میں کتنی دیر تک کیٹی کی تلاش کریں۔“

مصنف اے حمید جانتا تھا کہ عنبر ناگ ماریا اور اس کے ساتھی
کتنے دن تک پاکستان میں ٹھہریں گے اور اس کے بعد ان پر کیا
گذرے گی اور کیسے کیسے حیرت انگیز واقعات انہیں پیش آئیں گے مگر وہ
یہ بات ظاہر نہیں کر سکتا تھا۔ کہنے لگا۔

”میں یہ راز بھی آپ کو نہیں بتا سکتا۔ مجھے
اس کی اجازت نہیں ہے۔ آپ جب تک

چاہیں یہاں رہ کر کمیٹی کو تلاش کر سکتے ہیں۔“
 عنبرناگ ماریا، تھتو سانگ اور جولی سانگ مسکرانے لگے وہ جانتے
 تھے کہ ان کی پراسرار داستان لکھنے والا انہیں کمیٹی کے بارے میں اور
 ان کے ساتھ پیش آنے والے آگے کے واقعات کبھی نہیں بتائے گا۔
 مصنف اے حمید نے کہا۔

”آپ میرے دوست ہیں۔ میرا بھی آپ کے ساتھ
 ایک لمبا ساتھ رہا ہے اور ابھی نہ جانے کب
 تک ہمارا ایک دوسرے کا ساتھ رہے گا۔ اس
 لیے میں چاہوں گا کہ آپ جب تک لاہور میں
 ہیں وقت نکال کر مجھے ضرور ملتے رہا کریں۔
 آپ لوگوں سے ملکر مجھے بڑی خوشی ہوتی ہے۔“
 عنبر کہنے لگا۔

”ہمیں بھی تم سے مل کر خوشی ہوتی ہے۔“

ماریا نے شرارت سے کہا۔

”اگر تمہیں کسی چیز کی ضرورت ہو تو مجھے کہو۔
 میرا مطلب ہے اگر دولت کی ضرورت ہو تو
 بتاؤ۔ میں ابھی کس بینک سے نکال کر لے آتی ہوں۔“
 اے حمید نے مسکراتے ہوئے کہا۔

”تم خوب جانتی ہو ماریا کہ میں نے ہمیشہ اپنی

محنت سے رزقِ حلال کمایا ہے۔ میں کسی کے
روپے بینک سے چوری کر دیا کرتا تھا۔ گھر نہیں
منگوا سکتا۔“

ماریا نے ہلکا سا قبضہ لگا کر کہا۔

”میں تو مذاق کر رہی تھی تم سے۔ میں جانتی ہوں
کہ تم ایک دیانت دار اور محنتی آدمی ہو اور محنت
مزدوری کر کے حلال کی روزی کماتے ہو۔ اچھا
اب ہم چلتے ہیں۔ جانے سے پہلے تم سے
ایک ملاقات ضرور ہوگی۔“

مصنف اے حمید نے کہا۔

”میں تم لوگوں کے لیے ٹکیسی منگواتا ہوں۔“
تھیوسانگ کہنے لگا۔

”شکریہ! ہم لاہور کے بازاروں کی پیدل چل کر
سیر کرنا چاہتے ہیں۔“
جولی سانگ نے کہا۔

”میں انارکلی بازار سے کچھ خوبصورت ریڈی میڈ
بیڈیز شوٹ خریدنا چاہتی ہوں۔“

سب نے باری باری مصنف اے حمید سے لہجہ ملایا اور سمن آباد
کی بڑی مارکیٹ کی طرف روانہ ہو گئے۔ سمن آباد میں کئی رٹ کے ایسے

تھے جو عنبر ناگ ماریا کی داستان کی کتابیں بڑے شوق سے پڑھتے تھے اور انہیں عنبر ناگ ماریا سے ملنے کا بڑا شوق تھا۔ مگر ان کو معلوم ہی تھا کہ اس وقت عنبر ناگ ماریا تھیو سائنگ اور جولی سائنگ ان کے محلے سمن آباد میں تھے اور بڑی مارکیٹ والی سڑک پر جا رہے تھے۔ چالاک پیرا بھی ان کے پیچھے لگ گیا۔ پیرا سمجھ گیا تھا کہ ان لوگوں میں ایک سا نولا نوجوان ایسا ہے جس کے پاس سائپ کو بلانے کا منتر ہے۔ اسے یہ معلوم نہیں تھا کہ وہ نوجوان ناگ دیوتا ہے۔ اُسے یہ بھی معلوم نہیں تھا کہ ناگ کے ساتھ جو لوگ ہیں ان کے پاس کیسی کیسی طاقت ہے اور وہ بڑے پراسرار لوگ ہیں۔ وہ تو صرف ناگ سے سائپوں کو بلانے کا کسی طرح منتر حاصل کرنا چاہتا تھا۔

عنبر ناگ ماریا اور تھیو سائنگ جولی سائنگ سمن آباد کی بڑی مارکیٹ میں آکر رک گئے تھیو سائنگ نے کہا۔

”میرا خیال ہے اگر ہمیں انار کلی جانا ہے تو یہاں سے ٹیکسی لے لیتے ہیں۔“

عنبر کہنے لگا۔

”ہم سب کو انار کلی جانے کی کیا ضرورت ہے۔ وہاں سے جولی سائنگ نے کچھ سوٹ خریدنے ہیں یہ اور ماریا انار کلی چلی جائیں۔“

ناگ بولا

”بالکل ٹھیک ہے۔ میں، عنبر اور ہتیو سانگ ہوٹل
کو چلتے ہیں اور ماریا اور جولی سانگ انار کلی
چلے جائیں۔“

ماریا اور جولی سانگ راضی ہو گئیں۔ چنانچہ عنبر نے ایک ٹیکسی لی۔
اس میں عنبر ناگ اور ہتیو سانگ بیٹھے اور ہوٹل کی طرف روانہ ہو گئے۔
جولی سانگ اور ماریا وہاں رکشا کا انتظار کرنے لگیں۔ چالاک سپرا
بھی وہیں ایک طرف کھڑا ناگ کی نگرانی کر رہا تھا۔ جب اُس نے دیکھا
کہ ناگ دوسرے دوستوں کے ساتھ ٹیکسی میں بیٹھ کر چلا گیا تو سپرے
نے دوڑ کر ایک خالی رکشا پکڑا اور ناگ کی ٹیکسی کے پیچھے لگ گیا۔
دوسرا خالی رکشا آیا تو اُس میں جولی سانگ بیٹھ گئی۔ ماریا رکتے
کے اوپر بلند ہو گئی۔ جولی سانگ نے کہا۔

”انار کلی چلو بھائی۔“

رکتے والے نے رکتے کا رُخ انار کلی کی طرف کر دیا۔ ماریا رکتے
کے اوپر ساقہ ساقہ پر واڑ کر رہی تھی۔ دوسری طرف عنبر ناگ،
ہتیو سانگ ہٹن ہوٹل پہنچ گئے۔ سپرا باہر رکتے میں بیٹھا رہا۔ جب
تینوں دوست اپنے ہوٹل کے کمرے میں آ گئے تو سپرے نے ایک
بیرے سے پوچھا کہ یہ جو ابھی ابھی تین نوجوان اوپر گئے ہیں کون ہیں۔
سپرے نے سپرے کو اوپر نیچے دیکھا اور ڈانٹ کر کہا۔

”تم کیوں پوچھ رہے ہو؟“

پیرا آخر شہر لاہور کا رہنے والا تھا۔ فوراً بولا
میں سی سی آئی ڈی پولیس کا آدمی ہوں۔ مجھے
ان کی نگرانی کا حکم ملا ہے۔

پیرے نے سوچا ہو سکتا ہے یہ سی سی آئی ڈی انسپکٹر ہو اور اس
نے پیرے کا بھیس بدل رکھا ہو۔ کہنے لگا۔

بھاتی مجھے صرف اتنا معلوم ہے کہ یہ لوگ کچھ
روز پہلے ہوٹل میں آئے تھے۔ انہوں نے
یہاں دو کمرے کرائے پر لے رکھے ہیں۔ ان
کے ساتھ ایک عورت بھی ہے۔ بس اس
سے زیادہ میں کچھ نہیں جانتا۔
پیرے نے کہا۔

سنو! میں سی سی آئی ڈی انسپکٹر ہوں۔ ان
لوگوں کی نقل و حرکت پر نگاہ رکھنا۔ اس پھر
آؤں گا۔

یہ کہہ کر پیرا وہاں سے نکل کر رکتے میں بیٹھا اور کوٹ لکھپت
کی طرف ایک ویران میدان میں آ گیا۔ جہاں ایک کچی آبادی کے باہر
اس پیرے کا استاد بڑا ہی مکار اور لالچی پیرا رہتا تھا۔ جس کا نام
کالو تھا۔ کالو نے بھی قسم قسم کے سانپ پال رکھے تھے اور وہ کسی خزانے

کے سانپ کی تلاش میں تھا۔ جو اُسے زمین کے اندر دفن کسی خزانے تک لے جاتے

اُسے سانپوں کے کئی منتر بھی یاد تھے۔ مگر ابھی تک اُسے کوئی ایسا منتر ہاتھ نہیں لگا تھا جس کی مدد سے وہ سانپوں سے بات کر سکے۔ کیونکہ سانپ سے بات کر کے ہی وہ معلوم کر سکتا تھا کہ زمین کے اندر خزانہ کہاں دفن ہے۔

عیار پیرا دوڑتا ہوا اپنے استاد کالوپیرے کی کوٹھری میں آیا۔ کالوپیرے اس وقت ایک سانپ کو دودھ پلا رہا تھا۔ اُس نے آتے ہی کہا۔
”استاد کالوپیرے! میں ایک ایسے نوجوان کا پتہ کر کے

آیا ہوں جو سانپوں سے بات کر سکتا ہے۔“
کالوپیرے نے چونک کر اسکی طرف دیکھا اور کہا۔
”گامی! یہ تم کیا بگ بگ کر رہے ہو؟“
گامی پیرا کہنے لگا۔

”استاد کالوپیرے! خدا کی قسم میں جھوٹ نہیں بول رہا۔ میں نے اپنے سامنے اس آدمی کو آواز دے کر سانپ کو بلاتے دیکھا ہے۔ اُس نے سانپ کو آواز دی اور سمن آباد کی گراؤنڈ سے ایک سانپ نکل کر اُس کے سامنے آگیا اور پھر سانپ نے اُسے سجدہ بھی کیا۔“

کالوپیرے کی آنکھیں کھل گئیں۔ اُس نے ہاتھ والے سانپ کو پٹاری میں بند کیا اور گامی پیرے سے پوچھا۔
 ”کہاں ہے وہ آدمی؟“

گامی پیرے نے ساری بات اپنے اُستاد کالوپیرے کو بیان کر دی اور بتایا کہ وہ نوجوان ہٹن ہوٹل میں اپنے دوستوں کے ساتھ ٹھہرا ہوا ہے۔ کالوپیرے کی آنکھیں چمک اُٹھیں کہنے لگا۔
 ”خدا کی قسم اگر مجھے یہ نوجوان ساپنوں کی زبان بتا دے تو میں زمین کے اندر چھپے ہوتے ساپ خزانے نکال کر دنیا کا سب سے زیادہ دولت مند آدمی بن جاؤں گا۔“

گامی پیرا کہنے لگا۔

مگر اُستاد! یہ نوجوان ساپنوں سے بات کرنے والا منتر نہیں بتائے گا۔ میں نے اس سے پوچھنے کی بڑی کوشش کی۔ مگر اُس نے بتانے سے صاف انکار کر دیا۔“

کالوپیرا مکارمی سے مسکرایا اور بولا۔

بھلا ایسے بھی کوئی بتاتا ہے اتنا قیمتی منتر؟ ہمیں

یہ منتر اس کی زبان سے اگلوانا پڑے گا۔“

”وہ کیسے اُستاد“ گامی پیرے نے پوچھا۔

کالو پیرا کہنے لگا۔

”سم اس نوجوان کو بے ہوش کر کے آیتیں
کے پاس کے بعد میں اس پر کالے ناگ کا
منتر پھونکوں گا۔ اس منتر کے اثر سے میں اس
سے جو پوچھوں گا وہ مجھے بتا دے گا۔“

گامی پیرا بڑا خوش ہوا۔ بولا۔

”مگر استاد کالو! اس جوان کو بے ہوش کر
کے یہاں کس طرح لائیں گے؟“

کالو پیرا کہنے لگا۔

”اس کے لیے ہمیں ہوٹل کے کسی نوکر کو ساتھ
ملانا پڑے گا۔“

گامی پیرے نے خوش ہو کر کہا۔

”استاد! یہ کام تو میں نے پہلے ہی کر لیا ہے۔
میرا مطلب ہے کہ ہوٹل کے ایک بیرے کو یہ
یقین دلایا ہے کہ میں سی آئی ڈی کا انسپکٹر
ہوں اور پیرے کے بھیس میں ان نوجوانوں
کی نگرانی کر رہا ہوں۔ یہ ہوٹل کا بیرا ہے
اور اگر ہم نے اسے کچھ پیسے دے دیے تو
ہمارا ہر کام کر دے گا۔“

کالوپیرے نے اپنے گھٹنے پر زور سے ہاتھ مار کر کہا۔
 ”گامی تم نے تو میرا آدھا کام آسان کر دیا ہے۔
 بس اب مجھے کوئی سکیم سوچنے دو جس پر
 عمل کر کے ہم اس نوجوان کو بے ہوش کر
 گے یہاں لاسکیں۔“

ادھر یہ دونوں عیار پیرے ناگ کو بے ہوش کر کے لانے
 کے لیے سکیم سوچ رہے تھے اور ادھر جولی سانگ اور ماریا انارکلی
 میں پھر رہی تھیں۔ ماریا تو غائب تھی اور کسی کو نظر نہیں آتی تھی۔
 جولی سانگ سب کو نظر آ رہی تھی۔ اس نے پتلون جیکٹ پہن رکھی
 تھی جس کی وجہ سے شرارتی نوجوان اس کے پیچھے لگ گئے تھے۔ ماریا
 جولی سانگ کے ساتھ لیڈیز کے ریڈی میڈ کپڑوں کی ایک دکان میں
 داخل ہو گئی۔ دکاندار نے ایک سنہری بالوں، نیلی آنکھوں والی
 فیشن ایبل رڑکی کو آتے دیکھا تو جلدی سے کرسی پیش کی اور کواکولا
 منگوا لیا۔ جولی سانگ نے کہا۔

”مجھے کچھ لیڈیز سوٹ چاہتیں۔“
 سیزمین ریڈی میڈ سوٹ دکھانے لگا۔ جولی سانگ نے ایک سوٹ
 پسند کیا۔ بل ادا کیا اور سوٹ کو لفافے میں ڈال کر ماریا کے ساتھ
 دکان سے باہر آگئی۔ ماریا نے ہنس کر کہا۔
 یہ تمہیں بڑا خوبصورت لگے گا ماریا۔ اگر میں

زیادہ تر غائب نہ رہتی تو میں بھی ایک

سوٹ خرید لیتی۔“

جولی سانگ نے کہا۔

”تم بھی ایک خرید لو۔ پھر کیا ہوا جو تم

غائب رہتی ہو۔“

ایک آدمی نے چونک کی جولی سانگ کی طرف دیکھا کہ یہ عورت

کس سے باتیں کر رہی ہے۔ کیونکہ اسے ماریا تو نظر نہیں آرہی تھی۔
ماریا نے سرگوشی میں کہا۔

تمہیں بات نہیں کرنی چاہیے جولی سانگ۔

لوگ حیرانی سے تمہیں دیکھ رہے ہیں۔

دو آوارہ نوجوان جو ٹریڈر موٹر سائیکل پر بیٹھے تھے۔ جولی سانگ

کے پیچھے لگ گئے اور اُس پر آوازیں کسنے لگے۔ جولی سانگ نے

رک کر انہیں کہا۔

”تمہیں شرم آنی چاہیے۔“

ایک آوارہ نوجوان ہنس کر بولا۔

”کیا کریں میڈیم ہمیں شرم بالکل ہی نہیں آتی۔“

اور دونوں قہقہہ لگا کر ہنسنے اور موٹر سائیکل لے کر آگے نکل گئے۔

ماریا نے کہا۔

”ان کو ایسا نہیں کرنا چاہیے۔ پاکستان ایک

اسلامی ملک ہے۔ اس طرح سے یہ ملک
بدنام ہو جائے گا ان نوجوانوں کو اپنی پڑھائی
اور ملک کی تعمیر کی طرف توجہ دینی چاہیے۔“
جولی سانگ بولی۔

”مگر انہیں کون سمجھاتے۔“

دونوں انارکلی سے نکل کر مال روڈ پر آگئیں۔ جولی سانگ کے
ہاتھ میں ریشمی سوٹ کا لفافہ تھا۔ وہ بڑی خاموشی سے مال روڈ پر پیش
ہوٹل کی طرف جا رہی تھی کہ ریگل کے پاس اچانک پیچھے سے وہی دو
آوارہ نوجوان موٹر سائیکل چلاتے آئے اور جولی کے ہاتھ سے ایک جھٹکے
کے ساتھ لفافہ چھین کر لے گئے۔ انہیں کیا خبر تھی کہ جس لڑکی کا لفافہ
انہوں نے چھینا ہے وہ کوئی عام لڑکی نہیں ہے اور پھر اس کے ساتھ
ماریا بھی ہے۔

جولی نے دونوں آوارہ نوجوانوں کو موٹر سائیکل پر لفافہ چھین کر
بھاگتے دیکھا تو ماریا سے کہا۔

”ماریا! ان آوارہ لوگوں نے مصیبت کو آواز دے

کر بلایا ہے۔ اب میرا خیال ہے کہ تمہیں ان کو

ضرور سبق سکھانا چاہیے۔“

ماریا نے کہا

”ایسا سبق سکھاؤں گی کہ کم از کم یہ دونوں نوجوان

پھر کبھی کسی شریف لڑکی کو تنگ نہیں کریں گے۔ تم ہوٹل پہنچو میں ان سے تمہارے سوٹ کا نفاذ لے کر اور انہیں بڑا اچھا سبق سکھا کر ابھی آتی ہوں۔“

جولی سانگ ہوٹل کی طرف چلنے لگی اور ماریا وہیں سے اس طرف پرواز کر گئی، جدھر موٹر سائیکل والے آوارہ نوجوان جولی سانگ کا نفاذ چھین کر لے گئے تھے۔ بھلا وہ ماریا کا مقابلہ کہاں کر سکتے تھے۔ ماریا نے مال روڈ کے پل پر انہیں دیکھ لیا۔ ماریا وہیں انہیں پکڑ سکتی تھی۔ مگر ماریا انہیں ایسا سبق سکھانا چاہتی تھی جس کے بعد وہ کبھی کسی لڑکی کو تنگ نہ کر سکیں۔ اس کے لیے ضروری تھا کہ وہ کسی کھلی جگہ پہنچ جائیں جہاں ارد گرد لوگ نہ ہوں۔ دونوں آوارہ نوجوان قہقہہ لگاتے تیز موٹر سائیکل چلاتے، ٹریفک کے اشارے کاٹتے چھاؤنی کی طرف بھاگے جا رہے تھے۔ ماریا ان کے اوپر اڑتی ساتھ ساتھ جا رہی تھی۔ آخر وہ ایک پارک میں داخل ہو گئے۔ موٹر سائیکل کھڑی کی اور اتر کر نفاذ کھولا، ایک نے نفرت سے کہا۔

”ارے اس میں تو ریشمی سوٹ کا کپڑا ہے اور

وہ ایک ٹکر ہے۔“

دوسرا قہقہہ لگا کر بولا۔

”چلو اسے بیچ کر پچاس ساٹھ روپے تو مل جائینگے۔“

دونوں جیب سے سگریٹ نکال کر پینے لگے اور وہیں گھاس پر بیٹھ گئے۔ قریب ہی بچوں کے لیے بھولے گئے تھے۔ ماریا بڑے آرام سے اتر کر ان کے قریب آگئی۔ دونوں آوارہ نوجوان جوں سائیکل کے ریشمی سوٹ کو ایک دوسرے کی طرف گیند بنا کر اچھالنے لگے تھے۔ ایک بار ایک نوجوان نے ریشمی سوٹ کا گولا اچھالا تو راستے میں ہی ماریا نے پکڑ لیا۔ ریشمی سوٹ کا گولا ماریا کے ہاتھ میں آتے ہی غائب ہو گیا۔

دونوں نوجوان حیران پریشان ہو کر ایک دوسرے کو تکتے لگے کہ ریشمی سوٹ کہاں غائب ہو گیا۔ ماریا بالکل نہ بولی۔ چپ کھڑی رہی۔ ایک نوجوان نے کہا۔

”یہاں سے بھاگ چلو۔ مجھے لگتا ہے یہاں کوئی

جن بھوت ہے۔“

وہ جلدی سے موٹر سائیکل پر بیٹھے۔ موٹر سائیکل شارٹ کی اوڑھ پہلا گیر لگا کر فل تھراٹل دیا۔ مگر موٹر سائیکل اپنی جگہ سے ایک انچ بھی آگے نہ بڑھی۔ کیسے آگے جاتی۔ پیچھے سے تو ماریا نے اسے پکڑ رکھا تھا۔ اب تو دونوں نوجوان گھبرا گئے۔ جلدی سے موٹر سائیکل وہیں پھینکی اور پارک کے گیٹ کی طرف بھاگے۔ ماریا اڑان بھر کر ان کے سامنے آگئی۔ اس لیے بڑے آرام سے ایک نوجوان کو گردن سے پکڑ کر اوپر اٹھایا۔ دوسرے نوجوان نے اپنے دوست کا یہ حال دیکھا تو اسکی اپنی ٹانگیں کا پینے لگیں۔

ماریا نے دوسرے نوجوان کو بھی گردن سے پکڑ کر اوپر اٹھایا۔
 پھر دونوں کو اوپر اٹھاتے اٹھاتے درختوں کے اوپر چلی گئی۔ نوجوانوں
 کی چیخیں نکل گئیں۔ ماریا نے تیزی سے نیچے آکر انہیں گردنوں سے
 پکڑ کر نیچے دبایا اور دونوں کے پاؤں رومال سے باندھے۔ یہ انہیں
 بچوں کے جھوٹے کی سنگلی کے ساتھ اٹا لٹکا دیا اور کہا

”میں اگر چاہوں تو تم دونوں کو اسی جگہ ہلاک
 بھی کر سکتی ہوں مگر مجھے تم پر ترس نہیں آ
 رہا بلکہ مجھے تمہارے ماں باپ کا خیال آ رہا
 ہے جنہوں نے تمہیں اچھی تربیت نہیں دی۔
 انہوں نے تمہیں پیدا تو کر دیا مگر تمہاری
 تربیت نہیں کی“

نوجوانوں نے ایک غیبی عورت کی آواز سنی تو ان کا رنگ اڑ گیا۔
 گڑ گڑانے لگے فیتن کرنے لگے۔

”خدا کے لیے ہماری جان بخشی کر دو۔ ہم
 وعدہ کرتے ہیں کہ آئندہ کسی لڑکی کو تنگ
 نہیں کریں گے“

ماریا نے کہا۔

”میں تمہاری بات پر اعتبار نہیں کر سکتی تمہیں
 تمہارے گناہ کی سزا مل کر رہے گی“

اور ماریا نے جھولے کو آگے بڑھا دیا۔ دونوں سنکلی کے ساتھ اٹھے
 نکلے زور زور سے جھولے کے ساتھ جھولے ایسے لگے۔ ماریا نے ان کی
 تیشیں اور پتلونیں پھاڑ دیں اور کہا۔

”اب اگر تم نے کسی لڑکی کو تنگ کیا اور اُس

کا پرس یا لفافہ چھینا تو میں وہاں پہنچ جاؤں

گی اور تم دونوں کو زندہ نہ چھوڑوں گی“

یہ کہہ کر ماریا وہاں سے واپس چلی آئی۔ دونوں آوارہ نوجوان چینیوں
 مار رہے تھے اور جھولے پر اُلٹے لٹکے جھولا جھول رہے تھے۔ ان کی چینیوں
 سن کر لوگ دوڑ کر پارک میں آئے اور جھولوں کو روک کر انہیں نیچے اتارا۔
 دونوں کا بُرا حال تھا۔ وہ سر پکڑ کر بیٹھ گئے۔ اور آسمان کی طرف ہاتھ
 اٹھا کر گڑ گڑاتے۔

”یا اللہ! ہم آج سے توبہ کرتے ہیں۔ کبھی کسی

لڑکی کو تنگ نہیں کریں گے“

اس کے بعد دونوں اُٹھے اور موٹر سائیکل پر بیٹھ کر وہاں سے
 بھاگ گئے۔ ماریا وہاں سے سیدھی ہلٹن ہوٹل کے کمرے میں پہنچی۔ جولی
 سانگ وہاں پہلے سے موجود تھی۔ ناگ عنبر اور تھیو سانگ بھی وہی
 تھے۔ ماریا نے جولی سانگ کا ریشمی سوٹ اُسے دیتے ہوئے کہا۔

”یہ تمہارا سوٹ کا کپڑا ہے۔ میں نے ان دونوں
 کو ایسا سبق دیا ہے کہ ساری زندگی یاد رکھیں گے“

بھتیو سانگ عنبر اور جولی سانگ ہنسنے لگے۔ ناگ نے کہا۔
 سارے نوجوان ایسے نہیں ہیں۔ پاکستان
 کے نوجوان بڑے محنتی، خود دار اور نیک ہیں۔
 یہ کچھ آوارہ قسم کے نوجوان ہیں جنہوں نے
 دوسروں کو بھی بدنام کر رکھا ہے۔“
 ماریا نے کہا۔

”اب یہ نوجوان تو ساری زندگی کسی لڑکی کو
 تنگ نہیں کریں گے۔“

عنبر بولا

”اب کیا پروگرام ہے۔ میرا مطلب ہے اب ہمیں
 کیٹی کو تلاش کہاں کرنا ہوگا۔“
 جولی سانگ کہنے لگی۔

”ابھی تک لاہور شہر میں ہمیں کیٹی کی خوشبو
 کہیں بھی محسوس نہیں ہوتی۔ اس کا مطلب
 ہے کہ وہ یہاں پر نہیں ہے اور اگر ہے تو کسی
 ایسی حالت میں ہے کہ اس کے جسم سے
 اس کی خوشبو آنا بند ہو گئی ہے۔“

بھتیو سانگ نے کہا۔

”میرا تو خیال ہے کہ ہمیں کم از کم ایک مہینہ یہاں

رہ کر کیٹی کی تلاش جاری رکھنی چاہیے“
ناگ نے کہا۔

”ہم چاروں کا ایک جگہ رہ کر کیٹی کو تلاش
کرنا بیکار ہے۔ ہم میں سے ایک دو آدمی
یہاں لاہور میں رہ جاتے ہیں۔ باقی کسی
دوسرے شہر میں جا کر اُسے ڈھونڈھ لیں
تو زیادہ بہتر ہو گا۔“

جولی سانگ بولی۔

”یہ مناسب رہے گا۔“

عینر کہنے لگا۔

”تو پھر میں اور ماریا کسی دوسرے شہر کی طرف
نکل جاتے ہیں۔ ناگ بھتیو سانگ اور جولی سانگ
چاہیں تو یہاں رہیں چاہیں تو یہ بھی کسی دوسرے
شہر جا کر کیٹی کو تلاش کر نیکی کوشش کریں۔
دو ایک دن بعد ہم پھر اسی ہوٹل میں آکر
مل جائیں گے۔“

ناگ بولا۔

”میری رائے یہ ہے کہ میں اسی ہوٹل میں رہتا
ہوں۔ تم لوگ دوسرے شہروں کی طرف نکل

جاؤ۔ کیونکہ اس جگہ ہم میں سے کسی مرد کا ہونا
بڑا ضروری ہے۔“

آخر یہی تجویز ملے کی گئی کہ عنبر اور ماریا تو پاکستان کے شہر اسلام آباد
کی طرف جائیں گے۔ تھیو سائنگ اور جولی سائنگ ایک بار پھر کراچی
جا کر کیٹی کو ڈھونڈیں گے اور ناگ لاہور والے ہوٹل میں ہی رہے گا۔
اس نئی سکیم کے مطابق دوسرے دن تھیو سائنگ اور جولی سائنگ تو
کراچی چل دیتے۔ عنبر اور ماریا فلاتنگ کوچ میں سوار ہو کر اسلام آباد
کی طرف روانہ ہو گئے اور ناگ ہوٹل میں ہی رہا۔ انہوں نے آیس میں
ملے کر لیا کہ چار دن کے بعد وہ اسی ہوٹل کے کمرے میں آکر ایک
دوسرے سے مل کر اپنی اپنی کارگزاریوں کی رپورٹ دیں گے۔ جس دن
ناگ ہوٹل میں اکیلا رہ گیا، اسی دن شام کو پیرے نے آکر ناگ سے
کہا کہ انہیں ایک آدمی ملنے آیا ہے۔ ناگ نے پوچھا۔

”مجھ سے کون ملنے آیا ہے؟“

ناگ کی لاش

ہوٹل کا یہ بیرا کالوپیرے سے ملا ہوا تھا۔
 کالوپیرے نے اُسے دو سو روپے رشوت دے کر اپنے ساتھ
 ملا لیا تھا۔ بیرا بولا۔

”سر کوئی پولیس انسپکٹر کی وردی میں ہے۔
 کہتا ہے کہ مجھے آپ سے کچھ باتیں پوچھنی ہیں۔“
 ناگ نے سوچا ہو سکتا ہے کہ پولیس یہاں نے آنے والوں سے
 رسمی پوچھ گچھ کرتی ہو۔ ناگ نے پوچھا
 ”یہ پولیس انسپکٹر کہاں ہے؟“

بیرا بولا۔

”سر نیچے کونے والے کمرے میں بیٹھا ہے۔ آیتے ہیں
 آپ کو لیے چلتا ہوں۔“

ناگ کمرے سے نکل کر بیرے کے ساتھ نچلی منزل میں کونے والے
 کمرے میں آگیا۔ یہاں کالوپیرا پولیس والے کی وردی میں بیٹھا تھا۔ ناگ
 کی شکل اُس کے شاگرد گامی پیرے نے اُسے دکھا دی ہوئی تھی۔

کالوپیرے نے اسے فوراً پہچان لیا کہ یہی وہ نوجوان ہے جو سابقوں کی زبان جانتا ہے۔ اُس نے فوراً اٹھ کر بڑے اخلاق کے ساتھ ناگ سے ہاتھ ملایا اور کہا۔

”معاف کریں آپ کو بڑی زحمت ہوئی۔ دراصل ہماری ڈیوٹی لگی ہوتی ہے کہ اس ہونٹ میں جو کوئی مسافر باہر سے آئے تو اُس سے تھوڑی بہت پوچھ گچھ ضرور کرتے ہیں لیکن آپ شکل سے انتہائی شریف نوجوان نظر آ رہے ہیں۔ آپ سے صرف دو تین باتیں ہی پوچھوں گا۔ تشریف رکھیے“

ناگ بیٹھ گیا۔ بیر فوراً کاکا کو لاکی دو بوتلیں لے آیا۔ اُس نے بوتلیں کھول کر گلاسوں میں کاکا کو لڈال دیں۔ ناگ کے گلاس میں پہلے ہی سے کالوپیرے نے بے ہوشی کی بڑی تیز بے ذائقہ سفید دوائی ڈال دی ہوئی تھی۔ کالوپیرے نے ناگ سے پوچھا۔

”آپ کس شہر سے یہاں تشریف لاتے ہیں اور لاہور میں کب تک قیام کریں گے۔ بس یہ دو باتیں ہی بتا دیجیے“

ناگ تو اُسے پولیس انسپکٹر ہی سمجھ رہا تھا۔ اُسے کیا معلوم تھا کہ پولیس انسپکٹر کی وردی میں یہ کالوپیرا ہے جو اُسے اغوا کرنے آیا

ہے۔ ناگ نے یونہی اپنا کوئی غلط سلسلہ نام بتا کر کہا۔
 بس ایک ہفتہ یہاں کاروبار کے سلسلہ
 میں ٹھہروں گا۔ پھر کراچی چلا جاؤں گا۔

کالوپیر بولا۔

”بڑی اچھی بات ہے۔ کوکا کولا پتیں ٹھنڈے۔“

ایک کلاس کالوپیر نے اٹھایا اور غٹا غٹ دو تین گھونٹ
 پی گیا۔ ناگ نے بھی کلاس اٹھایا۔ اس کے وہم و گمان میں بھی
 نہیں تھا کہ کوکا کولا میں بے ہوشی کی دوائی ملی ہوئی ہے۔ اُس نے
 بھی بے دھڑک دو تین گھونٹ پی لیے تو وہ اٹھا اور ناگ سے ہاتھ ملا
 کر بولا۔

”اب میں چلتا ہوں۔ آپ کو بڑی زحمت دی

معافی چاہتا ہوں۔“

یہ کہہ کر کالوپیر باہر نکل گیا۔ یہ سب کچھ طے شدہ پروگرام کے
 مطابق ہو رہا تھا۔ اس کے جانے کے بعد ناگ بھی اٹھ کر چلا گیا۔ کالو
 پیرا شہر کارہنے والا تھا اور اُسے ہر قسم کے لوگوں سے بات چیت
 کرنے کا گراہما تھا۔ مگر دواؤں وغیرہ کے معاملے میں وہ انارٹی تھا۔
 اُسے اندازے کا کچھ علم نہیں تھا کہ بے ہوشی کی دوائی کتنی دینی چاہیے
 کہ ایک آدمی اس سے بیہوش ہو جائے۔ اُس نے ناگ کے کلاس
 میں زیادہ دوائی ڈال دی تھی۔ جو یونہی ناگ اٹھا اُس کا سر چکرایا

اور وہیں دھڑام سے گر پڑا۔ بیرے کو بتا دیا گیا تھا کہ یہ نوجوان بے ہوش ہو جائے گا۔ بیرے نے جب ناگ کو بے ہوش ہو کر گرتے دیکھا تو دروازے کے آگے پردہ کر دیا۔ پھر باہر برآمدے میں آیا۔ کالوپیر پولیس انسپکٹر کی دردی میں بے چینی سے ہل رہا تھا۔ جونہی بیرے اسے آئے، وہ اُسکی طرف پکا اور پوچھا۔

”کیا ہوا“

بیرے نے کہا۔

”سب ٹھیک ہو گیا ہے۔ میری رقم کی دوسری قسط بھی دے دیں“

کالوپیر نے کہا۔

”پہلے اس نوجوان کو میرے اڈے پر تو پہنچا دو۔ اس کے بعد جو کہو گے مل جائے گا“

کالوپیر نے ایک ٹیکسی کرائے پرے کر باہر کھڑی کی ہوتی تھی اور ڈرائیور سے یہ کہا تھا کہ ایک مفرد ملزم کو بے ہوش کر کے باہر لے جانا ہے۔ ڈرائیور بھی کالوپیر کو پولیس کی دردی میں دیکھ کر مان گیا تھا۔ انکار کر ہی نہیں سکتا تھا۔

کالوپیر جلدی سے کمرے میں گھس گیا۔ دیکھا کہ ناگ بے ہوش پڑا ہے انہوں نے جلدی سے اُسے اٹھایا اور ہوٹل کے ایک خفیہ دروازے سے نکال کر اُسے ٹیکسی میں ڈال دیا اور ٹیکسی چل پڑی۔

ہوٹل کا بیرونیوں کے لالچ میں ساتھ ہی تھا۔ راستے میں
گامی پیرا بھی مل گیا۔ وہ بھی ٹیکسی میں بیٹھ گیا۔ وہ ناگ کو لے کر شہر
سے باہر ایک ویران جگہ پر لے آئے۔ یہاں ایک جھونپڑی کے
پاس کالوپیرے نے بے ہوش ناگ کو اتار لیا اور بیرے اور ٹیکسی دے
کو ان کا انعام دے کر رخصت کر دیا۔ جب وہ لوگ چلے گئے تو گامی
پیرا کہنے لگا۔

”اُستاد اب ہمیں اس نوجوان کو یہاں سے

اپنے خفیہ اڈہ پر لے چنا چاہیے تاکہ کہیں

مخبری نہ ہو جائے۔“

کالوپیرا بڑا خوش تھا کہنے لگا۔

”خفیہ اڈہ کون سا دور ہے۔ قریب ہی تو ہے۔

اُٹھا کر لیے چلتے ہیں اسے۔ ویسے گامی ہم

نے بہت بڑا کام کیا ہے۔ خدا کی قسم اس

نوجوان سے ہم ساتوں کی زبان کا منتر معلوم

کر زمین کے اندر دبے ہوئے خزانوں کے مالک

بن جائیں گے۔ ہم اتنے امیر، اتنے دولت مند

ہو جائیں گے کہ ہمارے پاس چھ چھ کاریں ہوں

گی۔ بڑے بڑے ہوٹلوں میں جا کر عیش کیا کریں

گے۔“

گامی پیرا گھبرایا ہوا تھا کہ کہیں وہاں پولیس نہ آجائے۔ اُس نے کہا۔

”اُستاد جلدی سے اسے اب لے چلو یہاں سے“

اِس جھوپڑی کے قریب ہی اینٹوں کا ایک اجڑا ہوا پرانا بھٹہ تھا۔ وہاں اب اینٹیں نہیں پکائی جاتی تھیں۔ ایک مدت سے یہاں کبھی کوئی نہیں آیا تھا۔ اِس بھٹے کے اندر ایک تہہ خانہ تھا جہاں کبھی اینٹیں پکائی جاتی تھیں۔ اِس تہہ خانے میں لا کر ان دونوں نے ناگ کو ٹا دیا۔ گامی پیرا ساتھ ہی تھا۔ انہوں نے تہہ خانے میں لائین روشن کر دی تھی۔ گامی نے کالو سے کہا۔

”اُستاد اب اپنا منتر پڑھ کر اِس نوجوان پر چھونک
تاکہ یہ منتر کے اثر سے ہمیں سانپوں کی بولی
بتا دے“

کالو پیرے نے جھوپڑی میں ہی پولیس انسپکٹر کی وردی اتار کر پھر سے پیروں کا لباس پہن لیا تھا۔ اب وہ پہچانا ہی نہیں جاتا تھا۔ وہ ناگ کو غور سے دیکھنے لگا۔ پھر بولا۔

”ابھی اِس پر منتر پڑھ کر چھونکتا ہوں۔ تم دیکھنا
جب میں اِس سے پوچھوں گا تو فوراً مجھے سانپوں
کی زبان کا گُر اور اُس کا منتر اپنے آپ بتا
دے گا“

کالوپیر ناگ کے سامنے آلتی پالتی مار کر بیٹھا گیا اور جو منتر اُسے یاد تھے وہ پڑھنے لگا۔ گامی پیر اُس کے پاس ہی بیٹھا اُسے دیکھ رہا تھا۔ پانچ منٹ تک کالوپیر اخصیہ منتر پڑھتا رہا۔ پھر اُس نے چار بار ناگ کے جسم پر پھونک ماری اور بولا۔

”اے آدمی تو ساپنوں کی زبان جانتا ہے۔ اس منتر کے اثر سے اپنی زبان کھول اور مجھے بتا کہ ساپنوں کی زبان کیا ہے۔“

ناگ پھر بھی نہ بولا۔ جب کالوپیر نے تیسری بار ناگ کے جسم پر پھونکیں مارنے کے بعد سوال کیا اور اُس نے کوئی جواب نہ دیا تو گامی پیر اُسے چینی سے بولا۔

”اتنا دیکھا بات ہے کہیں منتر الٹ تو نہیں گیا۔“
کالوپیر نے کو پسینہ آگیا۔ بھٹے کے تہہ خانے میں جس تھا۔
وہ بولا۔

”منتر کیسے الٹ سکتا ہے۔ میں ایک بار پھر کوشش کرتا ہوں۔“

کالوپیر نے ایک بار پھر ناگ پر پھونک ماری اور سوال دہرایا۔ ناگ نے بھی کوئی جواب نہ دیا۔ تو کالوپیر نے گھبرا کر ناگ کے سینے پر کان رکھ دیا۔ پھر ناگ کی نبض کو پکڑ کر دیکھا۔ اس کی آنکھیں پھٹی کی پھٹی رہ گئیں اور بولا۔

”گامی! یہ نوجوان تو مرچکا ہے۔“

گامی پیرا اپنی جگہ سے اچھل پڑا۔ اُس نے جلدی سے ناگ کے سینے پر ہاتھ رکھا۔ پھر کان اس کے دل کے ساتھ لگاتے۔ مگر ناگ کا دل بند ہو گیا تھا۔ اس کا سانس بھی بند ہو چکا تھا۔ حقیقت یہ تھی کہ ناگ کے دل کی دھڑکن اسی وقت ہی بند ہو گئی تھی جب اُس نے دواتی والے کو کا کولا کے گھونٹ پیے تھے۔ اس کی وجہ یہ تھی کہ کالوپیرا انارزی اور جاہل تھا۔ اسے سانپوں کا تو بہت پتہ تھا مگر دواؤں کے بارے میں بالکل کورا اور اُن پڑھ تھا۔ اسے کچھ معلوم نہیں تھا کہ جو بیہوشی کی دواتی وہ ایک سنیا سی سے لایا تھا جو اُس نے ناگ کو کا کولا میں ڈال کر دی ہے اگر اس کی ذرا سی مقدار بڑھا دی جاتے تو آدمی مر جاتا ہے۔ ناگ بھی اُسی وقت مر گیا تھا۔ یعنی اُس کے دل کی دھڑکن بند ہو گئی تھی اور سانس رُک گیا تھا۔

کالوپیرے نے گھبرا کر گامی کی طرف دیکھا۔ گامی بولا

”استاد اب کیا ہو گا۔ یہ تو مر گیا۔ پولیس ہمیں

پکڑے گی۔ ہم پھانسی چڑھ جائیں گے۔“

کالوپیرے نے گامی پیرے کو سختی سے بھڑک کر کہا۔

”ہوش کر دو گامی۔ کیا ہو گیا ہے تمہیں۔“

گامی پیرا ایک دم چپ ہو گیا۔ کالوپیرے نے ایک بار ناگ کے

جسم کا معائنہ کیا۔ ناگ واقعی ان لوگوں کے لیے مرچکا تھا۔ نہ اُس کا

دل دھڑک رہا تھا نہ اسکی نبض چل رہی تھی اور نہ اس کا سانس
چل رہا تھا۔

ظاہر ہے ایسے آدمی کو مُردہ ہی سمجھا جائے گا۔ وہ مایوس ہو
کر چمچے ہٹ کر دیوار سے ٹیک لگا کر بیٹھ گیا اور ہاتھ سے ماتھے پر آیا
ہوا سینہ پونچھنے لگا۔ گامی نے ڈری ہوتی آواز میں کہا۔

”کیا سچ سچ یہ مر گیا ہے کالو؟“

کالو نے آہ بھری اور بولا۔

”یار اتنا قیمتی راز، اتنی بڑی دولت ہاتھ سے

نکل گئی۔ اب ایسا آدمی ہمیں کہیں نہیں ملے گا۔“

گامی پیرا گھبرا یا ہوا تھا۔ کیونکہ ان سے ایک نوجوان کا خون ہو گیا تھا

وہ بولا۔

”وہ تو ٹھیک ہے کالو مگر ہمیں اس روشنی کو جلدی

ٹھکانے لگا دینا چاہیے۔ اگر پولیس کو پتہ چل گیا

تو ہم دونوں کو پھانسی ہو جائیگی۔“

کالو پیرے کو بھی اب حالات کی سنگینی کا احساس ہوا کہنے لگا۔

”ابھی رات ہو لینے دو۔ لاش کو لے جا کر ہنر

میں بہا دیں گے۔“

گامی کہنے لگا۔

”ہنر پر تو رات کو بھی پولیس گشت کرتی رہتی

ہے۔ ہم پکڑے نہ جاتیں۔“

کالوپیر ابولا

”تو پھر اس لاش کو کہیں دفن کر دیتے ہیں۔“
گامی نے کہا۔

”کیوں نہ اسے اسی جگہ قبر کھود کر دفن کر دیں؟“
کالوپیر نے کو یہ تجویز پسند آئی۔ کہنے لگا۔

”یہ ٹھیک رہے گا۔ چلو کہیں سے کڈال لے کر
آتے ہیں پھر یہیں قبر کھود کر اس لاش کو
دفن کر دیں گے۔“

دونوں پیرے بھٹے کے تہ خانے سے باہر آگئے۔ باہر ابھی شام
کا اندھیرا پوری طرح سے نہیں پھیلا تھا۔ گامی اور کالوپیر وہاں سے
سیدھے کچی آبادی میں اپنے مکان پر گئے۔ وہاں ایک کھڑی پڑی تھی
کالوپیر نے کہا۔

”گامی، کڈال تو یہاں نہیں ہے۔ اس کھڑی سے
زمین میں گڑھا کھود کر لاش کو چھپا دیں گے۔“
گامی کہنے لگا:

”اُستاد وہاں ہمارا دوسرا جھونپڑا قریب ہی
ہے۔ لاش کو گڑھے میں اتا نیچے کر کے دفن
کرنا ہوگا۔ کہ اس کی بدبو باہر نہ نکلے۔“

وگر نہ پولیس کو پتہ چل جاتے گا،

کالوپیر بولا۔

”فکر نہ کرو“

جب رات ہو گئی تو دونوں قاتل پیرے بھٹے کے تہ خانے میں آگئے۔ ناگ کی روشنی اسی طرح زمین پر پڑی تھی۔ لائین بھی دیوار کے ساتھ جل رہی تھی۔ گامی نے لاش کو دیکھا تو بولا۔

”کالو استاد لاش ویسی کی ویسی ہے“

کالو بولا۔

”کیا مطلب ہے تمہارا“

گامی نے کہا۔

میرا مطلب ہے کہ یہاں اتنا جس ہے، گرمی ہے،

پھر بھی لاش نے بو نہیں چھوڑی۔ یہ کیا بات ہے“

کالوپیر نے ایک بار پھر لاش کو ٹٹولا۔ کہنے لگا۔

یہ مرچکا ہے گامی۔ قبر میں جا کر بو چھوڑ دے

گا۔ چلو اس کی قبر کھودتے ہیں“

دونوں پیرے باری باری تہ خانے میں ناگ کی قبر کھودنے لگے۔

ایک گھنٹے کے بعد تہ خانے میں ایک تین چار فٹ گہرا گڑھا کھد گیا۔

کالو اور گامی نے ناگ کی لاش کو اٹھا کر گڑھے میں رکھا اور اوپر پہلے

اینٹیں لگائیں۔ پھر مٹی ڈال کر قبر بھر دی۔

ماتھے سے پسینہ پونچھ کر کالوپسرا بولا۔
 ”یہ قصہ بھی ختم ہوا۔ اس کی لاش اب کسی
 کو نہیں ملے گی۔ دو تین دن میں یہ محل سڑ جائے
 گی اور اس کا کوئی ثبوت باقی نہ رہے گا۔ چلو

اب یہاں سے نکل چلیں“

دونوں پسرے ناگ کو دفن کر کے وہاں سے نکل گئے۔

ناگ کو بھٹے کے تہہ خانے والی قبر میں چھوڑ کر ہم پہلے عینبر اور ماریا
 کی طرف چلتے ہیں جو فلائنگ کوچ میں سوار ہو کر اسلام آباد گئے تھے۔ وہ
 صبح دس بجے کے قریب لاہور سے چلے تھے اور دوپہر کے وقت اسلام آباد
 پہنچ گئے۔ پہلے وہ راولپنڈی پہنچے۔ بس سٹینڈ سے باہر نکلتے ہی عینبر
 اور ماریا نے گہرے سانس لیے۔ فضا میں کیٹی کی خوشبو کہیں نہیں
 تھی۔ ماریا نے کہا۔

”کیٹی کی خوشبو یہاں بھی نہیں ہے“

عینبر بولا۔

”کوئی بات نہیں۔ ہمیں بہر حال کیٹی کا سراغ

ٹکانے کی کوشش کرنی چاہیے“

عینبر کے پاس کافی روپے تھے۔ وہ پنڈی سے ٹیکسی لے کر اسلام آباد
 آگئے اور وہاں کے ایک ماڈرن ہوٹل اسلام آباد ہوٹل میں ایک
 کمرہ لے لیا۔ ماریا کے لیے ایک کمرہ لینے کی ضرورت نہیں تھی۔ شام کو

وہ ہوٹل سے کیٹی کی تلاش میں شہر آگئے۔
اسلام آباد کی روشنیاں دیکھ کر دونوں بڑے خوش ہوئے
عنبر نے کہا۔

پاکستان کا دارالحکومت کس قدر خوبصورت
ہے ماریا!

ماریا بولی۔

”ہاں عنبر بھیا! خدا اس ملک کی روشنیاں
ہمیشہ قائم اور سلامت رکھے۔“
دونوں باتیں کرتے دور نکل گئے۔ رات کو واپس آکر
کمرے میں آرام کرنے لگے۔ دو دن انہیں اسلام آباد
میں گذر گئے۔ کیٹی کا کوئی سراغ نہ ملا تو عنبر کہنے لگا۔
میرا خیال ہے ہمیں یہاں سے دوسرے شہروں
میں جانا چاہیے۔
ماریا نے کہا۔

”دوسرا شہر پشاور ہی ہے۔ راستے میں ٹیکسلا بھی
ایک پرانا شہر ہے۔ میرا مطلب ہے کہ یہ شہر
ہزاروں برس پہلے بھی آباد تھا اور آج تو بڑا
ماڈرن شہر بن چکا ہے۔“

عبر کہنے لگا۔

”میرا خیال ہے کہ ٹیکسلا چلتے ہیں۔ وہاں پرانے
کھنڈر ہیں۔ ہو سکتا ہے وہاں سے کیٹی کا
کوئی سراع مل جائے“

چنانچہ اگلے روز عبر اور ماریا راولپنڈی سے بس میں بیٹھ کر ٹیکسلا
کی طرف روانہ ہو گئے ٹیکسلا پہنچ کر انہوں نے اسٹیشن کے ویننگ روم
میں ڈیرا لگایا۔ منہ ہاتھ دھویا اور شہر کی طرف آگئے۔ یہاں کی فصا میں
کیٹی کی خوشبو نہیں تھی۔ دن بھر وہ ٹیکسلا شہر میں گھومتے پھرتے رہے
جب شام ہونے لگی تو وہ ٹیکسلا کے عجائب گھر میں آگئے۔

اس عجائب گھر میں وہ تمام چیزیں شیشے کی الماریوں میں پڑی تھیں
جو کھدائی کے بعد نکلی تھی۔ آپ یہ تو جانتے ہی ہوں گے کہ ٹیکسلا شہر کی تاریخ
بڑی پرانی ہے۔ سکندر اعظم کے زمانے میں اس شہر پر ایک راجہ
حکومت کرتا تھا جس نے سکندر اعظم کی اطاعت قبول کر لی تھی جب
کہ جہلم کے راجہ پورس نے سکندر کی یونانی فوجوں کا ڈٹ کر مقابلہ کیا
تھا۔ جنگ میں اگرچہ راجہ پورس کو طوفان کی وجہ سے شکست ہو گئی
تھی مگر سکندر راجہ پورس کی بہادری سے بڑا متاثر ہوا تھا۔ تاریخ کی
ہر کتاب میں یہ واقعہ لکھا ہوا ہے کہ جب راجہ پورس کو سکندر کے سامنے
لایا گیا تو اس نے راجہ پورس سے کہا۔

”راجہ پورس! ہم تمہاری بہادری اور دلیری سے

بڑے خوش ہوئے ہیں۔ تباؤ تمہارے ساتھ
کیا سلوک کیا جائے؟

اس پر جہلمی راجہ نے جواب دیا۔
”وہی سلوک جو ایک بادشاہ دوسرے بادشاہ
کے ساتھ کرتا ہے۔“

سکندر اعظم راجہ پورس کے اس دیرینہ جواب سے اتنا خوش ہوا
کہ اُس نے اُنھ کو راجہ پورس کو گلے لگایا اور اس کی حکومت اور تاج و
تخت اسے واپس کر دیا۔

ٹیکسلا پر سکندر واپس یونان جاتے ہوئے اپنے جرنیل سیوکس کو
چھوڑ گیا۔ ٹیکسلا شہر سکندر کے زمانے سے پہلے بھی آباد تھا۔ اور یہاں ایک
بہت بڑی یونیورسٹی تھی۔ اس یونیورسٹی میں لڑکے اور لڑکیاں اکٹھے
تعلیم حاصل کرتے تھے۔ یہاں بدھ مذہب کی تعلیم دسی جاتی تھی۔

ٹیکسلا کے عجائب گھر میں اس زمانے کی کئی مورتیاں اور برتن
اور جواہرات وغیرہ شیئے کی الماریوں میں سجے ہوئے تھے۔ عنبر اور ماریا
انہیں دیکھنے لگے، عنبر مسکرا کر بولا۔

”ماریا! ہم اس زمانے کے پرانے ٹیکسلا کو بھی دیکھ
چکے ہیں۔ یہاں اگر ہم کسی کو تباہیں کہ ہم سکندر اعظم
کے زمانے میں بھی ٹیکسلا میں آتے تھے۔ تو لوگ
ہمیں پاگل سمجھیں گے۔“

ماریا نے کہا۔

”ظاہر ہے انہیں کیا معلوم ہے کہ ہم کون ہیں۔“
شیشے کی الماریوں سے ہٹ کر پیچھے عجائب گھر کا صحن تھا۔ عنبر اور
ماریا اس دروازے سے نکلے اور صحن میں آگئے۔ عجائب گھر کے صحن میں
بھی کچھ تاریخی یادگار بت ادھر ادھر پڑے تھے۔ ایک چوکیدار وہاں پہرہ
دے رہا تھا۔ عنبر کی نظر صحن کے کونے میں زمین پر لیٹے ہوئے ایک بت
پر پڑی۔ اس نے ماریا سے کہا۔

”یہ کس کا بت ہے؟“

ماریا اور عنبر بت کے پاس آگئے۔ یہ ایک بڑی خوبصورت لڑکی
کا بت تھا۔ جس نے ڈلہنوں والے کپڑے اور سونے کے زیور پہن رکھے
تھے۔ وہ زمین پر اس طرح لیٹی تھی جیسے سو رہی ہو۔ اس کا سر اپنے
بازو پر تھا۔ وہ پتھر بن چکی تھی اس کے ڈلہنوں والے کپڑے اور سونے
کے زیور بھی پتھر بن چکے تھے۔ پتھر کی دلہن کے چہرے پر ایک عجیب سی ادا کی
تھی ماریا نے عنبر سے کہا۔

”عنبر یہ تو کسی دلہن کا مجسمہ ہے۔ مگر یہ بت زمین

پر ایسے کیوں پڑا ہے جیسے سو رہا ہو؟ کیا بت

تراش نے اسے اسی طرح تراشا تھا؟“

عنبر کہنے لگا۔

”یہ تو چوکیدار سے معلوم کرتے ہیں۔“

عین نے چوکیدار کے پاس جا کر دہن کے بت کے بارے میں دریافت
کیا تو چوکیدار بولا۔

”گتا ہے آپ باہر کے دیس کے رہنے والے ہیں
ورنہ اس دہن کے بت کے متعلق تو ٹکیلا کا
بچہ بچہ جانتا ہے۔“

عین نے پوچھا
”کچھ اس کے بارے میں ہمیں بھی بتاؤ۔ کیا بت سنا
نے اسے اسی طرح تراشا تھا؟ کیا یہ پرانا مجسمہ ہے؟“
چوکیدار بولا۔

”آج سے دو سو دو ہزار سال پہلے وادی ٹکیلا
کی پہاڑیوں میں سے ایک پر پیرا سراریم راج
رہا کرتا تھا۔ وہ کبھی کبھی ہی کسی کو نظر آتا تھا
اس کے بارے میں تاریخ ہمیں بتاتی ہے
کہ وہ نئی نویلی دہنوں کو اٹھا کر جنگل میں لے
جاتا اور وہاں انہیں پتھر کی مورتی میں بدل دیتا
تھا۔ لوگ ڈر کے مارے اپنی لڑکیوں کا بیاہ
دوسرے شہروں میں جا کر کرنے لگے مگریم راج
وہاں بھی ظاہر ہو جاتا اور عین اس وقت
جب لڑکی دہن بنی ہوتی اسے اشارہ کرتا۔

لڑکی جیسے اُس کے جادو کے اثر سے اپنے
 آپ سب کو چھوڑ کر اٹھتی اور یم راج کے ساتھ
 چل دیتی۔ یم راج اُسے جھکل میں لے جاتا اور
 پھر وہیں اُسے لٹا کر پتھر کے مجسمے میں تبدیل کر
 دیتا۔ یہ لڑکی جس کا بت آپ زمین پر لیٹا
 دیکھ رہے ہیں، ایسی ہی دلہن کا بت ہے
 جو کھدائی میں سے نکلا ہے۔“

عینر اور ماریا بڑے حیران ہوتے کہ کس قسم کا پراسرار انسان تھا جو
 صرف نئی نویلی دلہنوں کو اغوار کر کے پتھر کے بت میں بدل دیتا تھا۔
 چوکیدار نے کہا۔

”اس یم راج کا بھی ایک بت ہمیں کھدائی میں
 ملا ہے۔“

عینر نے پوچھا۔

”کہاں ہے یم راج کا بت؟ میں اسے دیکھنا چاہتا

ہوں۔“

چوکیدار نے کہا۔

”سامنے والے کمرے کے کونے میں رکھا ہے جا کر

دیکھ لیجئے۔ اس کے نیچے پتھر پر اس کی

کہانی بھی لکھی ہوئی ہے۔“

ماریا اور عنبر کمرے میں آگئے۔ کونے میں ایک عجیب و غریب ڈراڈن شکل والے یم راج کا سیاہ بت کھڑا تھا۔ جس کے ہاتھ میں تلوار تھی اور ماتھے پر ایسا نشان تھا جیسے لمبے گہرے زخم پر ٹانکے لگے ہوں۔ یم راج کے بت کے نیچے پرانی دیوناگری زبان اور انگریزی زبان میں وہ ساری کہانی لکھی ہوئی تھی جو چوکیدار نے عنبر کو سنائی تھی۔ ماریا نے کہا۔

”مجھے تو یہ سب کچھ فراڈ لگتا ہے۔ بھلا کسی کو کیا

ضرورت ہے دلہن کو اعوا کر کے پھرتنا ڈالنے

کی۔ یہ عجائب گھر والے یوں ہی اس قسم کی کہانیاں گھڑ کر مشہور کر دیتے ہیں“

عنبر بولا۔

”بہن ماریا۔ اس میں حقیقت بھی ہو سکتی ہے“

ماریا نے بے زاری سے جواب دیا۔

”ہوگا ہمیں اس سے کیا۔ چلو واپس چلتے ہیں۔

میں تو سخت بور ہو گئی ہوں“

عنبر اور ماریا ٹیکسلا کے عجائب گھر سے نکل کر ریوے اسٹیشن کے فنٹ کلاس وینگ روم میں آگئے، جہاں وہ ٹھہرے ہوئے تھے۔ عنبر کہنے لگا۔

”ٹیکسلا میں بھی ہم نے دیکھ لیا ہے اور کیٹی کا

کوئی سراغ نہیں ملا۔ اس لیے میرا خیال ہے

کہ ہم کل صبح صبح یہاں سے پشاور کی طرف چلے
جائیں گے۔ ہو سکتا ہے پشاور شہر میں کمیٹی کا
ارتیہ معلوم ہو جلتے۔“

ماریا نے کہا۔

”ٹھیک ہے عنبر! ہم کل پشاور چلے جائیں گے۔“

رات ہو گئی۔ ٹیکسٹ ریوے اسٹیشن پر خاموشی ہو گئی۔ عنبر اور ماریا
ڈیننگ روم میں تھے۔ عنبر آرام دہ کرسی پر لیٹا اخبار پڑھ رہا تھا۔ ماریا
اُدھر اُدھر ٹہل رہا تھی۔ وہ بور ہو رہی تھی۔ کہنے لگی۔

”عنبر! میں ذرا باہر کھلی ہوا میں تھوڑی دیر سیر
کر کے ابھی واپس آتی ہوں۔“

عنبر نے کہا۔

ٹھیک ہے۔ بے شک جاؤ مگر زیادہ دیر نہ کرنا۔
مجھے پھر نگرنگ جاتی ہے۔“

ماریا نے کہا۔

”نکمر کی کوئی بات نہیں عنبر! میں تو سیر کے لیے
جا رہی ہوں۔ پانچ دس منٹ میں واپس
آ جاؤں گی۔“

یہ کہہ کر ماریا ڈیننگ روم سے نکل کر ٹیکسٹ ریوے اسٹیشن کے
باہر آ گئی۔ رات کے گیارہ بجے کا وقت ہو گا۔ رشک خالی پڑی تھی۔ کوئی

گاڑی بھی ابھی نہیں آرہی تھی۔ پلیٹ فارم بھی تقریباً خالی تھا۔ ماریا فضا میں اڑنے کی بجائے پیدل ہی چلی جا رہی تھی۔ جب وہ عجائب گھر کو جاتی رُک پر پہنچی تو ایک دم سے اُسے یوں لگا جیسے کسی نے اُس کے جسم سے بجلی کی تار لگا دی ہو۔ اُسے کرنٹ سا لگا اور وہیں رُک گئی۔ اُس نے پیچھے مڑ کر دیکھا۔ پیچھے کوئی نہیں تھا۔ پھر آگے دیکھا تو وہیں یم راج جس کا مجسمہ عجائب گھر کے کمرے میں تھا۔ ماریا کے سامنے رُک کے درمیان میں کھڑا تھا۔ ماریا تو ہکا بکا ہو کر رہ گئی۔

اُس نے اسے پہچان لیا تھا۔ وہ یم راج ہی تھا۔ اِس کے ہاتھ میں تلوار تھی اور ماتھے پر زخم کے ٹانکوں کا نشان بھی تھا۔ ماریا زبان سے کچھ بولنے ہی والی تھی کہ اُسے محسوس ہوا کہ وہ بول نہیں سکتی۔ اتنی دیر میں پُر اسرار یم راج نے اپنا ہاتھ ماریا کی طرف بڑھایا اور مسکرا کر اُس کی طرف دیکھا۔ اور بولا۔

”ماریا! آ جاؤ۔ میں تمہاری خاطر سنیگرڈوں برس کا سفر طے کر کے آیا ہوں۔“

ماریا فضا میں پرواز کر جانا چاہتی تھی مگر اُس کے جسم میں جیسے طاقت نہیں رہی تھی۔ پُر اسرار یم راج نے ایک بار پھر اپنا جملہ دہرایا۔

”ماریا! آ جاؤ۔ میرے پاس آ جاؤ۔ میں تمہیں لینے آیا ہوں۔“

ماریا بے اختیاریم راج کی طرف بڑھی اور یم راج نے ماریا کا
نازک ہاتھ اپنے ہاتھ میں لے لیا۔ اس کے ساتھ ہی ماریا اور یم راج
دونوں وہاں سے غائب ہو چکے تھے اور ٹیکسلا کی رات سنان اور
غاموش تھی۔



اس کے آگے کے روٹھے کھڑے کر دینے والے سنسٹی خیر
واقعات "عینرناگ ماریا" کی اگلی کہانی نمبر ۱۷۹ میں پڑھیں
جس کا نام "پھتر کی دلہن" ہے۔





اے حمید کی عنبر ناگ مار یا سیر نری

قبر کا شعلہ	وہ بوتل میں بند ہو گئی
خونی بالکونی	سپیرا جاسوس
خالائی تختی کا راز	ناگ کراچی میں
کھوپڑی محل	پتھر کی دلہن

بدروح جولی سانگ

فیروز سنز پرائیویٹ لمیٹڈ
لاہور۔ راولپنڈی۔ کراچی

